



ॐ

ईशावास्यं इदं सर्वम्
12 दिसंबर 2020

‘ मैत्री ’ के इस अंक में

वर्ष – 57, अंक – 12

12 दिसंबर 2020

: संपादक-मंडल :

देवी, शीला, कंचन

: प्रकाशक :

चन्नम्मा हल्लिकेरी,
ब्रह्मविद्या-मंदिर, पवनार

: मुद्रण :

परंधाम मुद्रणालय
पवनार, वर्धा – 442111

: संपर्क :

‘मैत्री’, ब्रह्मविद्या-मंदिर, पवनार
(वर्धा) 442111

ज्योत्स्नाबहन – 9834373706

: वार्षिक चंदा :

200 रु.

: विदेश के लिए :

हवाई डाक – 1500 रु.

नेपाल, भूटान, बांग्लादेश – 1000 रु.

प्रति अंक : 20 रु.

www.vinobabhav.org

www.vinoba.in

विनोबा

282 प्रश्नोपनिषद्

284 स्त्रीशक्ति-जागृति सम्मेलन

288 वैदिक ऋषि की मस्ती : गौतम

294 ‘अभंग-व्रतें’ : एक झलक : कालिन्दी

299 प्रेमपावन ईसा : गीता

303 धामगंगा के तट पर... : -

307 आश्रम-जीवन से सीखा : सुभाष वि. पाटील

308 श्रद्धांजलि : -

309 आश्रम-वृत्त : नलिनी

311 वार्षिक-सूचि : -

कवर 3 निज प्रभुमय देखहि जगत : -

[मुखपृष्ठ – उज्ज्वल बा. चंदावार, पुणे]

यदि आप आपकी अपनी पूरी रचना आसपास की परिस्थिति के आधार पर ही करेंगे, तो कम-से-कम सांप्रत-काल में निराशा के सिवा और कोई उपलब्धि होगी नहीं। परिस्थिति-निरपेक्ष ज्ञान का अलग केंद्र है। उसमें से हमें स्फूर्ति का स्रोत प्राप्त करना है। और उस पानी से आसपास की सूखी, वीरान जमीन को फलवती बनाना है। प्रत्यक्ष बगीचा बनाते समय परिस्थिति के बारे में सोचना पड़ता है। इसी को कर्मकुशलता कहते हैं। परंतु स्फूर्ति का स्रोत बाहर के, ज्ञान के, व्यवहारातीत लेकिन सर्व व्यवहार का नियमन करने का सामर्थ्य रखनेवाले, स्वतंत्र केंद्र से प्राप्त करना पड़ता है। ज्ञान पर मेरा अनन्यसाधारण विश्वास है। ज्ञान की एक चिनगारी की दाहक शक्ति के सामने विश्व की समस्त अडचनें भस्मसात् होनी ही चाहिए। इस विश्वास के साथ निरंतर चिंतनपूर्वक ज्ञानोपासना करने में और प्राप्त ज्ञान का प्रसार करने में मेरा आज तक का जीवन काम आ रहा है। यदि दो-चार जीवनों को भी उसका स्पर्श हो जाये, तो उतने से मेरा ध्येय मूर्तिमान हो सकेगा।

विनोबा

प्रश्नोपनिषद्

विनोबा

[आंध्र के गोरजी 1971 में यूरोप-अमेरिका का भ्रमण करके आये थे। उनके साथ चर्चा -]

प्रश्न : हर जगह जब हम 'वन वर्ल्ड' - एक दुनिया का विचार रखते थे, तो उसके लिए सर्वत्र जिज्ञासा एवं अनुकूलता दीखी।

उत्तर : एक दुनिया के विचार के लिए आपको अनुकूल मानस दीखा। तो हमें अपना जीवन उसके लायक बनाना होगा यानी चिंतन में व्यापकता, सहिष्णुता होनी चाहिए। गोरजी ने वहां आक्रमणकारी अहिंसा (अंग्रेसिव नॉन-व्हायलन्स) का विचार रखा। मेरा शब्द है, प्रेमाक्रमण। प्रेमाक्रमण करते हुए सबको अपनाना होगा।

कालिदास का प्रसिद्ध वाक्य है, विकार का कारण सामने होते हुए भी जिसके चित्त में विकार पैदा नहीं होता, वही धीर पुरुष है। कठिन बात है। उसके लिए बख्तर पहनना पड़ेगा, तब सधेगा। भक्तों ने 'रामनाम' का बख्तर - कवच दिया है। ज्ञानियों ने क्या कहा ? भक्ति की व्याख्या ऐसी की है कि बाह्य मूर्ति की उपासना करने के बदले स्वस्वरूपाबु-संधानम्। शंकराचार्य लिख रहे हैं, निजरूप का अनुसंधान करें, इसका नाम है भक्ति। ज्ञानदेव गाते हैं - रूप पाहतां लोचनीं। सुख जालें वो साजणी। सामने रूप - ईश्वर की मूर्ति - देखने से बहुत सुख हो गया, आनंद हो गया रे सखी ! आगे कहते हैं, बहुतां सुकृतांची जोडी । म्हणुनि विहर्ली आवडी। इस तरह की प्रीति, भगवद्दर्शन से आनंद होना, यह सारा अनेक सुकृतों का परिणाम है। अनेक जन्मों के पुण्य-आचरण का फल है। इसलिए सतत सुकृतों का आचरण करना चाहिए। तब एक दिन आयेगा, जब चित्त साफ हो जायेगा।

282

[हैदराबाद के हैदरभाई के साथ - शुरू के दिनों में वे विनोबाजी के साथ आश्रम में थे। -1974]

प्रश्न : बाबा, 'परदेश' जाने का समय नजदीक आ रहा है। फिर इस स्थान को कौन संभालेगा ?

उत्तर : यह कहता है, आपका खलीफा कौन है ?* मुहम्मद पैगंबर के बाद चार खलीफा आये। फिर उनके बाद जो आये वे आपस-आपस में खूब लड़े। 'परदेश' यानी क्या जानते हो ? अंग्रेजी में जिसे पॅराडाईज कहते हैं, वही परदेश ! बाबा वहां से यहां आ सकता है, कोई चाहे तो उससे बात भी कर सकता है। 'टेलिपथी' मालूम है न। जिसके पास 'रिसिविंग' 'सेट' होगा, वह बात कर सकता है। हमने 'रूहुल-कुरान' प्रकाशित किया। पैगंबर साहब से पूछा कि यह ठीक है कि बेठीक ? बोले, 'ठीक है।' मुहम्मद साहब ने पास किया। वैसे ही हैदर भी बाबा परदेश जाने के बाद भी उनसे बात कर सकता है।

[इंडियन साइन्स अकेडमी के चेअरमन डॉ. कोठारी के प्रश्न के उत्तर में -]

उत्तर : जब तक विज्ञान राजनीति का गुलाम रहेगा, तब तक वह दुनिया का नाश करनेवाली खोजें करता रहेगा। मेरा खयाल है, आइन्स्टाइन ने भी कहा था इस विषय में कि हमको ऐसे काम नहीं करने चाहिए, जिससे दुनिया का संहार हो सकता है। ऐसे अनेक शास्त्रास्त्र निकले - बैलेस्टिक वेपन्स तक पहुंच गये। वह सब राजनीति की गुलामी है। विज्ञान ने राजनीति की गुलामी सहन कर ली है। तो वैज्ञानिकों को पहली बात यह करनी चाहिए कि अपने को राजनीति से बिल्कुल अलग करना चाहिए और

* ऐसे ही एक प्रश्न के उत्तर में बाबा ने कहा था, ईश्वर !

साफ कहना चाहिए कि विज्ञान आपका गुलाम नहीं होगा; विज्ञान चलेगा अध्यात्म के मार्गदर्शन में, राजनीतिज्ञों के नहीं।

कुछ लोगों का खयाल है कि हिंदुस्तान में अध्यात्म-विद्या तो थी, परंतु विज्ञान खास नहीं था। यह बात सही है कि बीच के जमाने में यूरोप, अमेरिका में काफी खोजें हुईं, विज्ञान आगे बढ़ा। लेकिन हिंदुस्तान में पुराने जमाने में भी काफी विज्ञान था। भूमिति के कई सिद्धांत हिंदुस्तान में निकले हैं। गणितशास्त्र, खगोलशास्त्र का विकास यहां हुआ। लेकिन बीच के जमाने में हिंदुस्तान थक गया। वह केवल विज्ञान में थका ऐसा नहीं, अध्यात्म में भी थका। नीचे गिरा। ऐसा होता ही है। जैसे मनुष्य के जीवन में होता है। दिनभर काम किया तो रात में थकान आती है, वैसे देश को भी थकान आती है। अब हिंदुस्तान के लिए मौका आया है, वह ऊपर उठेगा।

आज तो विज्ञान के कारण कई समस्याएं खड़ी हैं। तरह-तरह की बीमारियां, वातावरण को दूषित करनेवाली औषधियां, सर्वत्र – यहां तक कि समुद्र में भी प्रदूषण, ऐसी कई समस्याएं विज्ञान के गलत उपयोग के कारण पैदा हुई हैं। विज्ञान का उपयोग इस तरह होना चाहिए कि वह मनुष्य-जीवन के लिए लाभदायी हो।

मैं विज्ञान को बहुत पसंद करता हूं, खासकर खगोलशास्त्र, रेडियो अल्ट्रासॉन्ड को। हम जानते थे कि यह जो मिल्की-वे है, उसमें करोड़ों तारकाएं हैं। परंतु अब पता चला है कि आकाशगंगा का छोटा-सा हिस्सा ही हमें दिखायी देता है। ऐसी अनेक आकाशगंगाएं उसमें होंगी। मुझे याद है, हमारी मां

रोज भगवान की पूजा करती थी। पूजा पूरी होने के बाद अपने कान पकड़कर भगवान से कहती – ‘अनंतकोटि ब्रह्मांडनायक, मेरे अपराधों को क्षमा कर।’ अनंतकोटि शब्द इस्तेमाल किया, तो बचा क्या ? तो अनेक आकाशगंगाएं हैं। अनंतकोटि ब्रह्मांड हैं।

सार यह है कि मानव को विज्ञान में ऐसी खोजें करनी चाहिए, जिससे मानव का विकास होगा। जैसे, खेती में उत्पादन बढ़ाना ठीक है। लेकिन जमीन की उर्वरता कम न हो, ऐसी कुशलता से खेती करें। ये सब बातें तो आप जानते ही हैं।

[आचार्यकुल के साथ –]

प्रश्न : राजनीति क्या समाज-जीवन का एक अंग नहीं है ?

उत्तर : जीवन के टुकड़े नहीं हो सकते। जीवन पूरा एक है। राजनीति उसके अंदर शामिल है, यह बाबा अच्छी तरह से जानता है, मानता है, समझता है, कहता है। परंतु समझने की बात है कि राजनीति पर हम अंकुश रखना चाहते हैं, इसलिए राजनीति से अलग होना पड़ेगा, तभी ठीक पर्सपेक्टिव आयेगा। ठीक पर्सपेक्टिव रखना है, ठीक निरीक्षण करना है तो जरूरी है उसका साक्षी होना, न कि खेल के अंदर दाखिल होना।

सज्जनों के दो वर्ग हैं, शिष्ट जन और विशिष्ट जन। शिष्टों को राजनीति में जाना चाहिए। राजनीति चलाना एक बात है, कंट्रोल करना दूसरी बात है। खेल में गलती क्या है, यह खेल में जो शामिल हैं, वे नहीं समझते। अंपायर वह काम करता है। इसलिए विशिष्ट पुरुषों के हाथ में कंट्रोलिंग पावर होनी चाहिए। यही बात गांधीजी ने कही थी कि कांग्रेस ‘लोकसेवक संघ’ बनें और ऐसा काम करें।



स्त्रीशक्ति-जागृति सम्मेलन

विनोबा

•— जनवरी 73, ब्रह्मविद्या-मंदिर में बाबा की सन्निधि में बहनों का स्नेह-मिलन हुआ। मिलन में खुलकर चर्चाएं हुई — सामाजिक विषयों पर, स्त्रियों के प्रश्नों पर और आध्यात्मिक विषयों पर। सम्मेलन को आशीर्वाद देते हुए बाबा ने कहा, “ऐसा सम्मेलन जहां तक मुझे याद है, इसके पहले कभी नहीं हुआ था। गांधीजी के जमाने में भी नहीं हुआ। ऐसा यह पहला सम्मेलन है।”—•

[सम्मेलन की पूर्वतैयारी करने की दृष्टि से कुछ बहनें दो दिन पहले यहां पहुंच गयी थीं। 5 तारीख को उनके साथ हुई अनौपचारिक बैठक में बाबा ने कहा —]

यह स्थान (ब्रह्मविद्या-मंदिर) भारत के बीच में है। और यह जो केंद्र है बीचवाला, वह केवल भारत के लिए ही है ऐसा नहीं; वह जागतिक है। मतलब, दुनिया का मध्यबिंदु ! एक सुंदर मंत्र है वेद में, बिलकुल सादा-सा मंत्र है, इयं मे नाभिः — यह (शरीर) मेरी नाभि है। नाभि यानी केंद्र। इयं मे सधस्थम् — यह मेरा सहसाधना का स्थान है। सध यानी सह, स्थम् यानी स्थान। सामूहिक साधना का स्थान। इमे मे देवाः — ये मेरे देव हैं। यहां (ब्रह्मविद्या-मंदिर में) 33 प्राचीन मूर्तियां हैं, एक-एक मूर्ति एक-एक करोड़ के बराबर मानें तो 33 करोड़ देव ! ये पत्थर की बनी मूर्तियां भी देव हैं। ये सामने पेड़ हैं, वे भी मेरे देव हैं। और सामने बैठे हैं वे लोग भी मेरे देव हैं। और अयमस्मि सर्वः — मैं सर्वरूप हूं। आत्मरूपेण, आत्मरूप हूं। आत्मा के रूप में मैं सर्वस्व हूं। इयं मे नाभिरिह मे सधस्थम् इमे मे देवा अयमस्मि सर्वः — यह मंत्र ऋग्वेद के दसवें मंडल में आता है। इस मंत्र का द्रष्टा है, नाभानेदिष्ठो मानवः — मानव का प्रतिनिधि, अपनी नाभि में (शरीर में) प्रतिष्ठित है ऐसा एक ऋषि !

सार यह है कि यह कुल विश्व का मध्यबिंदु साबित हुआ। तो फिर उसके लिए देह को शुद्ध रखना चाहिए। इस नाभि को ही (अपने शरीर में ही) अगर रोग हो, तो दुनिया की नाभि का क्या हाल होगा ? फिर दुनिया के मध्यबिंदु में कितने रोग होने चाहिए ? या तो दुनियाभर के रोग होने चाहिए या वह सर्वथा रोगमुक्त चाहिए। इसलिए शुद्धि का आरंभ अपने से करना होगा। शंकराचार्य का वचन है, स्वतनोरपि अज्ञाने परमार्थस्य का वार्ता। अपने तन का ही अज्ञान है, इस शरीर में क्या चला है यह भी नहीं जानते, तो काहे का परमार्थ ! इसलिए पहली बात, स्वच्छ शरीर चाहिए।

दूसरी बात, यह मेरा सामूहिक साधना का स्थान है; इसलिए व्यक्तिगत अहंकार शून्य होना चाहिए। अहंमुक्ति के बिना सामूहिक साधना सधेगी नहीं। तीसरी बात, आसपास जो भी है, सब देव हैं। सब परमात्मा हैं, ऐसी भावना सृष्टि के लिए चाहिए। चौथी बात, मैं सर्वरूप हूं। पूरी सृष्टि मुझमें समा गयी है, बाहर कुछ भी बाकी नहीं। सृष्टि में हम ही हम भरे हैं — मैं ही सर्वरूप हूं।

* *

स्नेह-मिलन में —

किसी बाह्य विषय में आनंद है, यह ख्याल

भासमात्र है। एक व्यक्ति को नमकीन खाने में आनंद आता है। नमक का वैज्ञानिक ढंग से परीक्षण किया जाये तो निष्कर्ष यही आयेगा कि उसमें आनंद जैसी कोई चीज नहीं है। इसका मतलब क्या हुआ ? जिसको नमकीन से आनंद होता है, उसने आत्मा में जो आनंद है वह नमक में डाला और उसको चखा। चखने में जो आनंद आया वह भ्रममात्र है।

समझने की बात है कि आनंद-प्राप्ति मानव-जीवन का ध्येय नहीं है। आनंद तो आत्मा में भरा हुआ है। आनंद-शुद्धि मानव का ध्येय है। एक को आनंद आता है शराब पीने में, सिगरेट पीने में; एक को आनंद आता है मांसाहार करने में, एक को आनंद आता है फलाहार में; एक को आनंद आता है एकादशी के उपवास में, एक को आनंद आता है अपना भोजन दूसरे को दान देने में। ऐसे तरह-तरह के आनंद हैं। हमें उत्तरोत्तर आनंद-शुद्धि करनी है। आनंद-प्राप्ति करना मानव-जीवन का उद्देश्य नहीं है।

आनंद कहां है ? आनंद का स्रोत है आत्मा। आनंद आत्मा में होता है। उसी आनंद का आरोपण बाह्य विषय पर करके हम बाह्य विषय में आनंद मानते हैं। आनंद उस बाह्य विषय में नहीं, आत्मा में है। इसलिए मुख्य विषय आनंद की प्राप्ति नहीं, आनंद की शुद्धि है।

* *

यहां रोज सुबह की प्रार्थना में ईशावास्य उपनिषद बोला जाता है। उसमें कहा है, जिजीविषेत् शतं समाः - सौ साल जीने की इच्छा करें। लेकिन वेदों ने जो आशीर्वाद दिया है, उसमें सौ साल जीने की बात के साथ और एक बात है, शतं जीव शरदो वर्धमानः। चित्तवृत्तियां विकसित हो रही हैं, चिंतन-शक्ति बढ़ रही है, ऐसी हालत में सौ साल जीयें। वृत्तियां क्षीण हो रही हैं, चिंतन-शक्ति कम हो रही है,

ऐसी हालत में नहीं। वर्धमान यानी नित्य बढ़नेवाला। आज का कल नहीं। रोज का रोज विकसित होनेवाला। चित्त का विकास, गुणों का विकास रोज होता रहे। भगवान महावीर की ऐसी स्थिति थी। वेदों ने वह बतायी और आशा रखी है कि हम वर्धमान बनें; चित्तवृत्तियां विकसित करते-करते, चिंतन-शक्ति को और गुणों को बढ़ाते-बढ़ाते सौ साल जीयें।

मेरी पदयात्रा में बंगाल में रामकृष्ण परमहंस की समाधिस्थान पर मैंने कहा था कि रामकृष्ण परमहंस ने एक बात कर ली, व्यक्तिगत समाधि साध ली। अब हमें सामूहिक समाधि साधनी है। 'सामूहिक समाधि' यह शब्द-प्रयोग मैंने उस दिन किया। ब्रह्मविद्या-मंदिर के इस स्थान का उद्देश्य है कि हम सामूहिक समाधि में मग्न हों। हमारे पूर्वजों ने व्यक्तिगत समाधि साध ली, हमें सामूहिक समाधि साधनी है। आशा है, इस शब्द की प्रेरणा इस युग को निरंतर रहेगी।

* *

मनुष्य-जीवन का मुख्य रहस्य हंसने में है। खूब हंसना चाहिए। मुझे अभी-अभी एक नया सूत्र मिला है, वह मैं कहता रहता हूं। एक गुना खाना, दो गुना पीना, तीन गुना काम करना और चार गुना हंसना। शंकराचार्य मायावादी थे, दुनिया को मिथ्या समझनेवाले; लेकिन उन्होंने वर्णन किया है आत्मा का कि आत्मा आनंदमय है। मय्यखंडसुखांभोधौ - मैं अखंड आनंद-समुद्र हूं। बहुधा विश्व-वीचयः उत्पद्यन्ते विलीयन्ते - उसमें अनेक विश्वरूपी तरंग उठते हैं, मिटते हैं। अखंड आनंद-समुद्र, जिसमें लहरें उठती हैं, गिरती हैं। कैसे उठती हैं ? माया-मारुत-विभ्रमात्। मायारूपी हवा जोरों से चलती है, उससे अनेक विश्वरूपी तरंगें उठती हैं, गिरती हैं। और मैं कायम रहता हूं। कौन हूं मैं ? मय्यखंडसुखांभोधौ - अखंड आनंद-समुद्र !

इसका मतलब यह है कि विश्व गिरे या विश्व उठे, हमें हंसते रहना चाहिए। अपना कोई मर गया, हंसना है। कोई जन्मा, हंसना है। क्योंकि आत्मा का रूप ही आनंद है। आत्मा आनंदस्वरूप है। बाहर सुख-दुःख उत्पन्न करनेवाली जो हलचलें चलती हैं, उनसे परे आनंद है। सुख का एक रूप है, दुःख का एक रूप है, दोनों से भिन्न आनंद है। इस वास्ते हमको निरंतर आनंदमय – हंसते रहना चाहिए। तो शक्ति अंदर से मिलेगी।

प्रश्न : आप कहते हैं कि मैंने भूल की जो मैंने पढ़ना-लिखना सीखा। लेकिन क्या समाज-परिवर्तन के लिए अध्ययन आवश्यक नहीं है ?

बाबा : समझने की बात है कि प्रथम आवश्यकता समाज-परिवर्तन की नहीं, अपने परिवर्तन की है। अपना परिवर्तन हो जाये, अपना चित्त शुद्ध हो जाये, तो उस स्पर्श से समाज में परिवर्तन सहज होगा। वह करना नहीं पड़ेगा। छोटे बच्चे को देखते ही प्रसन्नता महसूस होती है; क्योंकि उसमें वासना-विकार अभी पैदा नहीं हुए हैं, तो उसकी प्रसन्नता का दूसरे को स्पर्श होता है। जिसके चित्त में प्रसन्नता हो, वह रोनेवाले को भी हंसाता है। अपने ही चित्त में अगर दुःख भरा है, अशुद्धि भरी हो तो वह समाज में फैलेगी। इस वास्ते अपना परिवर्तन मुख्य बात है। और इसलिए समाज-परिवर्तन के लिए अध्ययन करने का सवाल गौण है। अपने विकास के लिए, आत्म-विकास के लिए अध्ययन जरूरी है क्या – यह सवाल पूछ सकते हैं।

सामने सृष्टि खड़ी है और अंदर परमात्मा है। दोनों के बीच में है मन। जब मनुष्य पढ़ना-लिखना सीखता है, तब मन और सृष्टि के बीच पुस्तक खड़ी हो जाती है। शंकराचार्य पूछते हैं कि सामने चंद्रोदय हो रहा है, वह छोड़कर चित्र में चंद्रोदय देखने की इच्छा कौन करेगा ?

प्रश्न : यह भी तो आपने पढ़ा ही है न ?

उत्तर : अगर बाबा अनपढ़ होता तो नाहक शंकराचार्य के झमेले में न पड़ता ! और आपको भी न डालता। अपनी बात सीधी कहता और आप झट समझ जाते। अभी नाहक समय जा रहा है, वह न जाता। रामकृष्ण परमहंस के पास अनेक विद्वान आते थे। तो उन्होंने एक बार मां (काली मां) से कहा कि मुझे विद्या दे, मैं तो अनपढ़ हूं। सामने घूरा था, वह दिखाते हुए मां ने कहा, वह है विद्या, ले लो चाहे जितनी। रामकृष्ण बोले, घूरेवाली विद्या मुझे नहीं चाहिए। मुझे घूरा साफ करनेवाली विद्या चाहिए। वे बड़े-बड़े विद्वान घूरा करते हैं, कचरा करने में प्रतिष्ठा मानते हैं, तो घूरा साफ करने की विद्या दो।

बाबा खूब हंस रहे थे। बहनें भी हंस रही थीं। पूरा सभा-मंडप हंस रहा था।

तो आप लोगों के ध्यान में आया कि पढ़ने-लिखने का भी एक फायदा है, लेकिन वह गौण है।

एक प्रश्न के जवाब में बाबा ने गृहस्थाश्रम का सही यानी शास्त्रीय स्वरूप, उसकी महत्ता के साथ विशदरूप से समझाया। उसका सार था – गृहस्थाश्रम अगर शास्त्रीय हो, यानी हमारे शास्त्रकारों की आज्ञा के मुताबिक हो, तो वह ब्रह्मचर्य से श्रेष्ठ है। इसलिए शास्त्रकारों ने गृहस्थाश्रम को सर्व आश्रमों का समन्वय कहा है। चारों आश्रमों के जो गुण हैं, वे गुण गृहस्थाश्रम में मौजूद हैं, अगर वह शास्त्रीय हो। छांदोग्य उपनिषद के अंत में गृहिणोपसंहारः आया है। छांदोग्य का उपसंहार गृहस्थाश्रम से किया है। गृहस्थ कैसा होना चाहिए ? कुटुंबे शुचौ देशे स्वाध्यायं अधीयाजः। कुटुंब में, पवित्र स्थान पर बैठकर रोज स्वाध्याय करें। यह ब्रह्मचर्याश्रम का लक्षण हुआ। धार्मिकान् विदधत्। अपनी संतति को धार्मिक बनायें। यह गृहस्थाश्रम का लक्षण हुआ।

आत्मनि सर्वेन्द्रियाणि संप्रतिष्ठाप्य। - आत्मा में सब इंद्रियों की प्रतिष्ठापना करें। यह वानप्रस्थाश्रम का लक्षण है। अहिंसन् सर्वभूतानि, अन्यत्र तीर्थेभ्यः किसी भूत की हिंसा न करें, यह संन्यासाश्रम का लक्षण है। इस तरह चारों आश्रमों का सार गृहस्थाश्रम में आता है - अगर वह शास्त्रीय हो।

कोई कहेगा कि शास्त्र की आज्ञा के अनुसार गृहस्थाश्रम करनेवाले पचास गृहस्थ भारत में हैं तो बाबा मुश्किल से विश्वास रखेगा। क्योंकि कठिन काम है। शास्त्र के अनुसार दो संतान चाहिए, इसका अर्थ दो दफा संगम। जिंदगीभर संगम न करना कठिन नहीं। एक दफा संकल्प कर लिया, भक्ति का आश्रय लिया, परमेश्वर का नाम लिया, हो गया। उस रस में न पडना आसान है। उस रस में पडकर अपने को काबू में रखना अत्यंत कठिन है। उस कार्य को शास्त्र में पवित्र कार्य माना है।

* *

बाबा भारत के मध्य में स्थिर बैठे हैं तो भी अमलप्रभावाद्देउ को दो रात की मुसाफिरी कर डेढ़ हजार मील का अंतर काटकर आना पडता है। बहनों के स्नेहमिलन में शरीक होने वे आयी थीं। साथ थीं शकुंतलाबा, हेमबा, गुणबा, धनदा, स्वर्ण और पुतुल। सबने बाबा से असम में चली सर्वोदय प्रवृत्ति, कस्तूरबा-ट्रस्ट की प्रवृत्ति, मैत्री-आश्रम इत्यादि विषयों पर चर्चा की। तरुणों का संगठन कैसे हो, इस प्रश्न को धनदा ने उठाया। उस पर बाबा बोले, "महिलाओं के द्वारा तरुणों का संगठन हो सकता है।

असम में महिलाओं के लिए आदर है। इसलिए महिलाएं तरुणों में जायें और समझायें कि तारुण्य पराक्रम के लिए है, भोग के लिए नहीं है। कुल दुनिया में पराक्रम के काम तरुणों ने किये हैं। गौतम बुद्ध ने जवानी में राज्य का त्याग किया। महावीर, शंकराचार्य, इन सबने जवानी में ही पराक्रम किया। तरुण अगर भोग-विलास में पड गये तो उनका दिमाग भी क्षीण होगा और शक्ति भी क्षीण होगी। परंतु तरुणों को नया भारत बनाना है, नये चॅलेंजेस् सामने हैं, उनको उत्तर देना है।

मैत्री-आश्रम में अभी पूर्व एशिया के तरुणों का सेमिनार हुआ था। इसी तरह असम के तरुणों को भी वहां तालीम दी जाये। उनके शिविर वहां ले सकते हैं। इन दिनों वहां के तरुणों की शक्ति भाषा के प्रश्न में खर्च हो रही है। मैं भी उनके साथ हूं। असम प्रांत में आकर रहना और वहां की भाषा का आदर न करना ठीक नहीं। वहां मुख्य जो तालीम दी जाये, वह असमीया में दी जाये। और बंगालियों की भाषा भी वहां सिखायी जाये। वैसे देखा जाये तो बंगाली और असमीया में बहुत थोड़ा अंतर है। माधवदेव (असम के महापुरुष) ने अपवर्ग-योग्य बर-तनु पाया पृथिवीत कहा, उन्होंने व्यापक बुद्धि रखी। तो असम के तरुणों को कहना चाहिए कि असमीया में तालीम दी जाये यह ठीक है, परंतु उसके लिए बगावत करना, मारपीट करना ठीक नहीं। उनको तो जोड़ने की कड़ी बनना चाहिए। तिब्बत, बर्मा, बांगला देश और असम को जोड़ने का काम असम के तरुणों का है।"

जब बटुशियों का एक द्वाब बंद होता है तो दूधवा बटुल जाता है। लेकिन हम अक्काब बंद दबवाजे को ही इतनी देर तक ताकते रह जाते हैं कि हम उस दबवाजे की तबफ देव ही नहीं पाते जो हमारे लिए बटोला गया है।

हेलेन केलर

वैदिक ऋषि की मस्ती

गीतम

विनोबाजी कहते थे कि 1918 में जब मां का देहांत हुआ, उसी दिन से मैंने वेदमाता का आश्रय लिया। उस समय उनकी उम्र तकरीबन 23 की थी। उसके बाद वे बापू के पास रहे। महाराष्ट्र में एक साल घूमना भी हुआ। वर्धा आने के बाद 1923 में उन्होंने एक ग्रंथ लिखा, जो 'उपनिषदों का अध्ययन' नाम से प्रकाशित हुआ। हम देखते हैं कि यह एक छोटा-सा चार-पांच साल का कालखंड है, जब उन्होंने वेदमाता का आश्रय लिया था और यह ग्रंथ लिखा, उसमें बहुत ज्यादा अंतर नहीं है। उसको पढ़कर हमारी निर्मलाबहन के पिताजी ने लिखा था कि उपनिषदों का अध्ययन पढ़कर लगता है कि "विनोबाजी ने उपनिषदों का दूध पीकर ही मां के गर्भ में प्रवेश किया था!"

लोग सारा जीवन अध्ययन में बिताते हैं, तब वेद-उपनिषद थोड़ा-बहुत समझ में आता है। लेकिन उपनिषदों के अध्ययन में जिस तरह से वेदमंत्रों ने अपना अर्थ विनोबाजी के सामने प्रकट किया है, वह कुछ अलग ही कोटि का है। उन्होंने एक बार कहा भी था कि उपनिषदों के मंत्र बहुत गूढ़ माने जाते हैं। लेकिन मेरे सामने वे खुले दिल से बात करते हैं और इतना ही नहीं, अपना हृद्गत प्रकट कर देते हैं।

विनोबाजी के जीवन व विचार के विविध पहलू हैं, इसलिए उनको हम लोग अनेक प्रकार से जानते, समझते हैं। कोई उनको आचार्य कहता है, कोई संत कहता है तो कोई क्रांतिकारी, कोई शांतिदूत कहता है। ऐसे कितने ही दस-बीस नाम गिना सकते हैं। अनेक लोग उन्हें ऋषि भी कहते हैं। लेकिन उनके ऋषित्व और अन्य लोग जिनको ऋषि नाम लगाया जाता है, उसमें भिन्नता है। मैं सोचता हूं, तब मुझे ऐसा लगता है कि जिस वैदिक ऋषि की हम कल्पना

करते हैं, उन वैदिक ऋषियों की कोटि के वे थे।

उन्होंने जब ऋग्वेद का सार निकाला, तब उनके साथ काम करने का मौका मिला। उस समय भी जो देखने को मिलता था और उसके बाद जब वह तैयार हो गया, तब भी कई बार उनसे बातें हुईं, चर्चा हुई तो ऐसा हरदम महसूस होता रहा कि इनका ऋषित्व, इनका वेद का ज्ञान, इनकी समझ बिलकुल अलग ही स्तर की है। उपनिषदों के अध्ययन में अदिति का एक मंत्र है। वह मंत्र उन्होंने जिस तरह से खोलकर रख दिया है, वह बिलकुल अनूठा है। यानी केवल शब्द नहीं, शब्द के अक्षर भी उनसे बात करते हैं, ऐसा लगता है। जैसे उपनिषद कहते हैं कि ब्रह्म कैसा है – कं है, खं है – अब क्या कहें इसे! अक्षर ही हैं ये तो, इसको शब्द भी कहना मुश्किल है। वैसे इसे शास्त्रीय भाषा में शब्द कहते होंगे लेकिन ऐसे अक्षर जो हैं, वे भी उनसे बोलते हैं, ऐसा हमको देखने को मिला।

मंत्रों में जो देवताओं के नाम आये हैं, उसका उन्होंने जहां-जहां अनुवाद किया है, उस देवता का नाम नहीं दिया है बल्कि उसका स्वरूप खोलकर रखा है। ईशावास्य उपनिषद में पूषन् का विश्वपोषक, एकर्ष का निरीक्षक, यम का नियमनकर्ता, सूर्य का उत्तम प्रवर्तनकर्ता, प्रजापति का प्रजावत् पालनकर्ता अर्थ उन्होंने किया है। अर्थात् उस देवता का अर्थ खोलकर बताया है। विनोबाजी ने कहा भी है कि ध्यान से देवताओं का साक्षात्कार हो सकता है और देवताओं का स्वरूप प्रकट होता है। बहुत से देवताओं का उन्होंने ध्यान किया, साक्षात्कार किया। उन्होंने जिन मंत्रों को चुनाव में लिया है, या अन्य जगह भी लिये हैं, अनुवाद भी किया है, उसके लिए कहा है कि ये अनुभव की कसौटी पर कसकर लिया

है। यानी उस वेद में, मंत्रों में जो अर्थ बताया है, उस अर्थ का अनुभव करके लिया है। ईशावास्य उपनिषद और विशेषतः उपनिषदों के अध्ययन में जिन मंत्रों को लिया है, उसके बारे में उन्होंने कहा है कि उसका अनुभव लेकर, समझकर ही लिया है। अच्छा अर्थ है, ठीक लगता है इसलिए नहीं। उन्होंने और भी जो चुनाव किये, उसके बारे में भी यही कहा कि कोई भी चीज बिना अनुभव के, साक्षात्कार के हमने नहीं ली।

वेदों में जो सूक्त छापे जाते हैं, उसके शुरू में ऋषि का नाम फिर देवता का नाम दिया जाता है, और उसके बाद मंत्र शुरू होता है। एक जगह देवता का नाम जो दिया है, उससे भिन्न नाम बाबा ने दिया। मैंने बाबा को कहा कि यह नाम तो सातवेलकर, मैक्समूलर आदि किसी की प्रति में नहीं मिलता। आपने ये बदला है क्या ? तो बोले कि वह ठीक है, वही रखना। उसका अर्थ यह हुआ कि वैदिक ऋषि को जैसा देवता का नाम बोलने का अधिकार था, वैसा अधिकार (अर्थोरेटी) बाबा का भी था। मेरा खयाल है कि ऐसी हिम्मत और ऐसी बात आज तक कहीं नहीं हुई होगी। सारी दुनिया की बात हम जानते नहीं लेकिन मैंने ऐसा कहीं और नहीं देखा। ऋषि का अधिकार तो उनके पास था ही। और जब वे कहते हैं कि अनुभव के बिना कुछ भी मैं इसमें नहीं कह रहा हूँ तो हमें ऐसा बहुत गहराई से लगता है कि वैदिक ऋषि की जो बात है, वही चीज यहां है।

मुझ पर शुरू से यह छाप रही कि विनोबाजी वैदिक ऋषि हैं। बहुत स्पष्ट तो नहीं था, थोड़ा-थोड़ा स्पष्ट होता गया, समझ आती गयी और अभी भी कोई सब स्पष्ट हुआ है, ऐसा नहीं। वैदिक ऋषि कैसे होते थे, उनका स्वरूप कैसा रहा होगा, वह वर्णन करना असंभव चीज है। लेकिन विनोबाजी के साथ रहने से, उनका जीवन देखने से, उनके विचारों को सुनने से कुछ आभास मिलता है कि वैदिक ऋषि कैसे रहे होंगे !

वैदिक ऋषि का उनका बहुत गहरा संबंध होगा, ऐसा लगने का एक स्थूल कारण भी है। उन्होंने ऋग्वेद का सार निकाला है। द्वितीय मंडल के गृत्समद ऋषि के मंत्रों का जो चयन किया है, उसमें अन्य मंडलों की तुलना में कम संक्षेप किया है। गृत्समद ऋषि ने वस्त्र-विद्या का विकास किया, खेती का विकास किया, गणित का विकास किया। और हम देखते हैं कि विनोबाजी ने भी अपने जीवन में कताई-बुनाई के कई प्रयोग किये, ऋषिखेती की। उन्होंने गणित को बहुत महत्व का स्थान दिया है, गणितानंद नाम रखने तक की बात कही है। उपासना की दृष्टि से गृत्समद ने गणपति की स्थापना की। उसके पहले इंद्र की उपासना, अग्नि की उपासना, सवितादेव आदि की उपासना चलती थी। उसमें गृत्समद ने गणपति की एक नयी उपासना जोड़ी। गणपति यानी गणों का, लोगों का देवता। इसी को आधुनिक जमाने में विनोबाजी ने 'गणसेवकत्व' नाम दिया है। यहां वर्धा से 50-60 किमी. दूर कलंब नाम का स्थान है। वहां का गणपति सबसे प्राचीन माना जाता है। उस पर विनोबाजी ने एक लेख भी लिखा है, जिसमें बताया है कि गृत्समद ने कलंब में गणपति की स्थापना की और उसके उपासना को प्रचलित किया। ये बातें बाबा ने हमारे सामने प्रकट की। अब ये इतनी सब बातें कोई भी कैसे कर सकेगा ? कितना भी बड़ा विद्वान हो, ये नहीं कर सकेगा। यह तो जो उस ऋषि के साथ एकरूप हो, उसी भाव में हो, वही कर सकता है।

और एक अनुभव ! गुजरात के हमारे प्रसिद्ध कवि - मकरंदभाई, जो आध्यात्मिक पुरुष थे। मैं पहली बार उनसे गुजरात में मिलने गया था ! बातचीत के समय वहां कई लोग बैठे थे, अनेक बातें हुईं। अंत में उन्होंने उन सब लोगों को जाने के लिए कहा। और फिर मुझसे कहा कि मुझे एक प्रश्न पूछना है - क्या आपको लगता है कि विनोबाजी गृत्समद के अवतार

हैं या गृत्समद ऋषि ही हैं ? विनोबाजी के कारण वेद से मेरा संबंध रहा है, इसलिए उन्होंने शायद मुझसे यह प्रश्न पूछा होगा ! वैसे इसका जवाब देने की मेरी योग्यता तो है नहीं, लेकिन मैंने कहा कि मैंने ऋग्वेद-सार की प्रस्तावना लिखी है, उसमें एक वाक्य लिखा है, उतना बताता हूं। मैंने लिखा है कि विनोबाजी ने ये जो चयन किया है, उसमें गृत्समद के लिए उनका पक्षपात दीखता है। क्योंकि अन्य ऋषियों की अपेक्षा उनके मंत्रों का संक्षेप कम किया है। मेरे समझ में आया उतना मैंने लिखा है, इससे ज्यादा मैं कुछ कह नहीं सकता। तब फिर उन्होंने अपना अनुभव बताया कि जब वे यहां पवनार आये थे तो उनको यह अनुभूति हुई थी कि ये गृत्समद ही हैं ! और हम भी देखते हैं कि गृत्समद ऋषि और विनोबाजी के जीवन में काफी साम्य दीखता है।

इसके अलावा, गृत्समद ऋषि पर विनोबाजी ने दो लेख लिखे हैं। इतने विस्तृत और ऐसे लेख उन्होंने किसी और ऋषि पर नहीं लिखे हैं। अगस्त्य ऋषि पर भी लिखा है लेकिन गृत्समद ऋषि पर बहुत सुंदर लिखा है। वहां की समाज-रचना कैसी थी और जैन तीर्थंकर ऋषभदेव कैसे वहां आये और उनके साथ बातें की। अब ये सारा तो काल्पनिक ही माना जायेगा। लेकिन चाहे काल्पनिक हो, चाहे कुछ भी हो, जो उनकी बातें और विचार उन्होंने रखे हैं, उससे स्पष्ट लगता है कि इसमें कुछ न कुछ चीज है, जो हम समझ नहीं सकते।

ऋग्वेद के चुनाव में विनोबाजी ने उर्वशी का एक मंत्र लिया है। मुझे इतनी संस्कृत तो आती नहीं, अतः हमने और लोगों के अर्थ देखे, सायणाचार्य का अर्थ भी देखा। फिर विनोबाजी से पूछा कि आप एक तरफ बहनों के लिए ब्रह्मविद्या-मंदिर की स्थापना करते हैं और दूसरी तरफ ऐसा बेकार का मंत्र लिया है। तो उन्होंने पूछा कि इसका क्या अर्थ जानते हो ? मैंने कहा कि इसका लोगों ने अर्थ किया है — न व स्त्रैणानि सख्यानि सन्ति। सालावृकाणां हृदयानि

एता — कि स्त्रियों के साथ सख्य हो नहीं सकता, क्योंकि उनका हृदय भेड़िये के जैसा होता है। तो वे अपनी ओर उंगली दिखाकर, तुकाराम का वचन कहने लगे — वेदाचा तो अर्थ आम्हांसीच ठावा — वेद का अर्थ तो हम ही जानते हैं। फिर उन्होंने बताया कि ये जो 'स्त्रैण' शब्द है, उसका अर्थ स्त्री नहीं बल्कि विषयासक्त होता है। जो विषयासक्त होता है, उसका भरोसा नहीं किया जा सकता। इसमें स्त्री का कोई संबंध ही नहीं है। चाहे स्त्री हो, चाहे पुरुष हो, स्त्रैण नहीं होना चाहिए। स्त्रैण और स्त्री शब्द में शब्द-साम्य दीखता है लेकिन उसका कोई संबंध नहीं है। वे इतने आत्मविश्वास से बोलते थे कि वेदों का अर्थ हम ही जानते हैं, ऐसा हर कोई तो बोल नहीं सकता !

इसके साथ में और एक बात अभी-अभी ध्यान में आयी कि वैसे तो वैदिक ऋषियों की बहुत महिमा है लेकिन एक उनका बहुत बड़ा अनुभव है, जिसे 'वैदिक विश्वात्मभाव' कहते हैं। यह वैदिक विश्वात्मभाव और कहीं नहीं, सिर्फ वेद में देखने को मिलता है। उसके लिए वामदेव के विश्वात्मभाव का उदाहरण दिया जाता है। बाबा कहते हैं कि भगवान कृष्ण जब गीता का उपदेश दे रहे थे, तब उनमें भी उसी तरह का भाव प्रकट हुआ था। लेकिन सब जगह, मुख्यतः सारे साहित्य में वामदेव का विश्वात्मभाव बताया जाता है। इतना ही नहीं, ब्रह्मसूत्र में जब चर्चा चली तो वामदेव का नाम आया है।

यह एक बहुत बड़ी चीज है विश्वात्मभाव। मुझे वह भाव बाबा में भी दीखता है। विश्वात्मभाव में ऋषि कहता है कि मुझे जौ चाहिए, मुझे तिल चाहिए, मुझे गेहूं चाहिए — यवाश्च मे, तिलाश्च मे, गोधूमाश्च मे...। बड़ी लंबी लिस्ट है। बाबा कहते हैं कि इतनी सारी चीजें चाहिए तो आखिर उस ऋषि का पेट कितना बड़ा होगा ! लेकिन वह तो जो सारे विश्व का आर्त है, भाव है वह उसमें प्रकट हो रहा था। इसलिए वह यह सब मांग रहा है। हम देखते हैं कि विनोबाजी भी क्या करते थे — भूदान दे दो, ग्रामदान

भी दे दो, संपत्तिदान भी दे दो, कूपदान भी दे दो। ये भी दे दो, वो भी दे दो, क्या नहीं मांगते थे ? अरे, कितना चाहिए ! और ये सब मांगते-मांगते अंत में कह दिया कि जीवनदान भी दे दो। यह सब जो चाहिए, आखिर यह क्या है ? यह एक तरह का वैदिक विश्वात्मभाव ही है।

लेकिन यह सब सहजरूप से हमारी समझ में नहीं आता। उसका मुख्य कारण है कि हमारे सामने उनका स्थूलरूप ज्यादा है। विनोबाजी का शरीर है, उनकी बातें हैं, उनकी कृतियां हैं। उनका संडास सफाई से लेकर सारे काम हैं। ये सारे सेवा कार्य हैं, बहुत अच्छी चीजें हैं। सब कुछ है, फिर भी इतना ध्यान रखना ही पड़ेगा कि ये सब चाहे कितना भी अच्छा हो, तो भी आखिर संसार है। जब इनसे परे जाकर उनकी तरफ देखने की कोशिश करेंगे, तभी हमारे ठीक समझ में आयेगा। जब हमको उनका स्थूल रूप कम-से-कम दिखायी देगा; उसका आकर्षण, उनकी बातें, उन सबसे जब हमारा चित्त मुक्त होगा; तब उनका जो भव्य रूप है, व्यापक रूप है, उसकी कुछ झांकी हमको दिख सकेगी। आज यह सब स्थूल दिखने के कारण हम वह नहीं देख पाते, ये अनुभव की बात है।

हम इतने बरसों तक उनके साथ रहे तो भी कई चीजें हमारी समझ में नहीं आयी थीं। लेकिन जैसे-जैसे उनका स्थूलरूप हमारी आंखों से, हमारे स्मरण से कम होता जा रहा है, वैसे-वैसे उनकी गहराई और उनका जो विशेष रूप है, उसका भान ज्यादा-ज्यादा होता जा रहा है। उन्हें ऋषि तो हम समझते थे, जानते थे, लेकिन ऐसा नहीं लगता था कि ये वैदिक ऋषि की कोटि के भाव हैं। इसका दर्शन, इसका भान, जैसे-जैसे स्थूल कम हो रहा है, वैसे-वैसे बढ़ रहा है, यह अनुभव में आ रहा है। वे कहते थे कि यह शरीर का परदा है, इसके कारण हम अत्यंत व्यापक नहीं हो सकते। लेकिन जब महापुरुष शरीर को छोड़ देते हैं,

तब वे अत्यंत व्यापक हो जाते हैं। और शरीरमुक्त होने के बाद वे दुनिया का ज्यादा भला कर सकेंगे। उनका कार्य ज्यादा व्यापक और गहरा होगा। विनोबाजी ने स्थूल से सूक्ष्म की बात कही है। लेकिन अब तक हमारे इतने ध्यान में नहीं आयी थी। संभव है आज से सौ-दो सौ साल बाद, जब लोगों के सामने उनकी स्थूल बातें कम रहेंगी, तब ज्यादा समझ सकेंगे। स्थूल से मुक्त होकर चिंतन करने की शक्ति जब लोगों में आयेगी और स्थूल जितना-जितना छूटेगा, तब शायद आज से भी ज्यादा विनोबाजी के उस दिव्यरूप का दर्शन होगा।

आज हमारी आंखों की, चिंतन की जो शक्ति है, वह उनके स्थूलरूप में अटक जाती है, उसके बाहर जाने को तैयार नहीं होती। स्थूल-मुक्त चिंतन की शक्ति जब आयेगी, तब उनका जो स्वरूप है, वह हमारे ज्यादा समझ में आयेगा।

वैदिक ऋषि के कुछ विचार, कुछ चीजें ऐसी हैं, जिसको समझना बहुत आसान नहीं है। वेद में एक वचन आता है – पश्य देवस्य काव्यम् – ये ईश्वर का काव्य देखो। ईश्वर का क्या काव्य देखना है ? मृत्यु के लिए वे बोल रहे हैं कि अभी-अभी यह आदमी सांस ले रहा था और अब इसकी सांस बंद हो गयी। कुछ दिन के बाद सांस चालू हो सकती है यानी नया जन्म लेगा और फिर सांस चालू होगी। यह ईश्वर का एक काव्य ही है। मृत्यु को कोई 'परम सखा' कहते हैं, कोई कहते हैं आबंदाचे लोंढे (बाढ)। रवींद्रनाथ ने कहा है – मरण रे ! तुहु मम श्याम समाव – मृत्यु तुम मेरे लिए कृष्ण के समान प्रिय हो। कालिदास ने कहा है कि मृत्यु तो मनुष्य की प्रकृति है। लेकिन ऋषि को क्या दीख रहा है ? यह तो काव्य है, जीवन का काव्य ! इस बात का कुछ दर्शन हमें विनोबाजी के अंतिम समय के वातावरण में हुआ। वह वातावरण इतना अद्भुत था कि हमारी कुसुमताई को कुछ दिन पहले तक बाबा अगर विनोद में कह

देते कि 'अब मरना है' तो रोने को तैयार हो जाती थीं। लेकिन जब बाबा प्रत्यक्ष गये तो जरा भी शोक का प्रसंग नहीं हुआ। जैसे ही बाबा के निर्वाण की खबर उनके कमरे से बाहर आयी तो गीताबहन न काळ देहासी आला खाऊं। आम्ही आबंदें बाघूं गाऊं नामदेव महाराज का भजन गाना शुरू कर दिया। पूरा माहौल वैसा बन गया। यह जो शक्ति है, वह कैसे आयी ! आध्यात्मिक विचार रखनेवाले हमारे एक अच्छे मित्र हैं। बाबा का भी पढ़ते हैं और रामकृष्ण-विवेकानंद के भी परम भक्त हैं। बाबा के प्रयाण के समय का जो माहौल था, उस समय का वर्णन सुनकर वे बोले कि मेरे कुछ समझ में नहीं आ रहा है। मैंने कहा कि समझ में तो हमारे भी नहीं आता है। समझ-बूझकर थोड़े ही किया है हमने ! वातावरण ही ऐसा बन गया था। तब वे कहने लगे कि जब रामकृष्णदेव गये तो विवेकानंद उनके मृत शरीर से लिपटकर आधा घंटा रोते रहे। और यहां पर ऐसा कुछ भी नहीं हुआ, इतनी बहनें, इतने लोग थे तब भी। यानी शोक के वातावरण का जरा भी स्पर्श यहां नहीं हुआ, यह कैसे हो गया ?

'पश्य देवस्य काव्यम्' यह जो ऋषि बोलता है, उतना कहने से हमारी समझ में उसका अर्थ नहीं आता। ईश्वर का काव्य यह मृत्यु का वर्णन है - बाबा ने उसका यह अर्थ किया है। मृत्यु को ईश्वर के काव्य के रूप में बाबा ने देखा। और हमने देखा कि उनके मृत्यु के काव्य का स्पर्श चारों ओर फैल गया था।

बाबा वेद के एक वचन का उल्लेख बार-बार करते थे। एक ऋषि को प्रश्न पूछा जा रहा है - पृच्छामि त्वा... यत्र भुवन्स्य नाभिः हम पूछते हैं, इस पृथ्वी का अंत कहां है ? पृथ्वी का सिरा कहां पर है ? और इस भुवन की नाभि यानी विश्व का मध्य-बिंदु, केंद्रबिंदु कौन-सा है ? बाबा ने वहां 'बहादुर' शब्द इस्तेमाल किया है कि हमारे उस बहादुर ऋषि ने क्या जवाब दिया ? वे बोले कि मैं जो यहां बैठा हूं, मैं जो यहां काम कर रहा हूं, यही दुनिया का मध्यबिंदु

है। हम अपना जहां कार्य करते हैं, हम जहां हैं, अगर वह नहीं बल्कि दूसरी कोई जगह पवित्र है, श्रेष्ठ है और हमारी गौण है, ऐसा हम मानेंगे तो हमने हमारी आध्यात्मिक साधना की कुंजी खो दी, ऐसा बाबा का कहना है। भूदान के जमाने में बाबा ने इसे नाम दिया था 'भावमूल्य'। हमारे अपने काम का भावमूल्य हमारे मन में होना चाहिए। हमारे से ये दूसरा काम श्रेष्ठ है, ऐसा मानना गलत है। गीता-प्रवचन में यह सारा स्वधर्म के संबंध में समझाया है। स्वधर्म न छोटा होता है, न बड़ा होता है, हमारे नाप का होता है। तो ये जो मेरा स्वधर्म है, मैं जो कर रहा हूं, वही सर्वश्रेष्ठ है। और यही दुनिया का केंद्रबिंदु है। यह बाबा की भूमिका थी। यही इस ऋषि की भूमिका है।

मैं जो कर रहा हूं, वह एक श्रेष्ठ वस्तु है, वही हमारे लिए योग्य है। जब उसको तीव्रता से, एकाग्रता से करते हैं, तभी जीवन 'मिशन' बन सकता है। हम यह मिशन, वह मिशन आदि कहते हैं। लेकिन 'मिशन' कब बनेगा ? जब आप जो कर रहे हैं, उसका भावमूल्य आपके चित्त में अच्छी तरह बैठा हुआ हो और उसमें एकाग्रता से लगे रहेंगे तथा उसकी अन्य से तुलना नहीं करेंगे, यहां-वहां भागने की इच्छा नहीं रखेंगे, तब आपका जीवन मिशन बनेगा। केवल काम करते रहने से जीवन मिशन नहीं बनता। मिशन बनने के बाद जो आपका काम है, उसको यज्ञ का स्वरूप होता है और उसमें से ही पावित्र्य निर्माण होता है। यह बाबा का एक सूत्र है और यही वास्तविक ईश्वर-दर्शन की कुंजी है।

जब वियतनाम में बहुत लड़ाई चल रही थी। उन्हीं दिनों निर्मलाताई आयी थीं। उन्होंने बाबा से कहा कि हमें शांतिसेना के रूप में वहां जाना चाहिए। बाबा ने जवाब दिया कि यहां से वहां जाने में कोई सार नहीं है। वहां के लिए कुछ करना चाहिए, ऐसा लगता है तो आपको अपना काम अधिक तीव्रता से, अधिक तन्मयता से करना चाहिए। यहां से उठकर वहां गये, यह उसका रास्ता नहीं है, इससे शांति नहीं

होती। चीन के आक्रमण के समय भारत-चीन मैत्री-यात्रा निकली थी। उसके कुछ लोग बाबा से मिलने के लिए आये थे। बाबा ने उनकी बात शांति से सुन ली, लेकिन देखा उनको उसमें जरा भी रस नहीं आया। वे मानते थे कि इससे कुछ होनेवाला नहीं है। बाबा से उनकी राय पूछी तो उन्होंने इतना ही कहा कि 'इतना ध्यान रखो कि विदेश से जो लोग आये हैं, उनका स्वास्थ्य ठीक रहे, वजन कम न हो।' बस, बात खतम ! उडा दिया उस चीज को। हमारे यहां कुछ दंगा आदि हुआ तो कोई चले जाते हैं बस्तर, तो कभी कश्मीर, कभी असम आदि। वहां पर क्या समस्या है, क्या हो रहा है, क्या नहीं, इसकी एक रिपोर्ट बना देते हैं, बस हो गया। लेकिन यह न ऋषि की कल्पना है, न विनोबाजी की कल्पना में बैठता है। आप जो कर रहे हैं, क्या वह कम मूल्य का काम है ? या तो फिर आप बेकार काम करते हो, छोड़ो दूसरा काम लो। लेकिन अगर वह महत्त्व का है तो उसे अधिक गहराई से, अधिक तीव्रता से करो यह उसका रास्ता है, न कि छोड़कर चार दिन के लिए यहां से वहां भागो। ऐसा करने से हमारा जीवन अप्रशस्त हो जाता है। इसलिए ऋषि ने सरस्वती की प्रार्थना की है - अप्रशस्ता इवस्मसि प्रशस्तिमंब नस्कृधि - हे माता हमारा जीवन अप्रशस्त यानी दिखावे का, दंभयुक्त हो गया है। उसे दूर करो, उससे बचाओ। यह जो ऋषि की कल्पना है, भावना है, उसी तरह की भावना हम बाबा की देखते हैं।

दूसरी एक बात जो हमें बाबा और ऋषियों के जीवन में दीखती है। ऋषि कहते हैं - हृदि अंतरायुषी यानी हमारे हृदय में आनंद का सागर है, उसमें आनंद की लहरें उछल रही हैं। संतों ने कहा है, 'आनंदाचे डोही आनंद तरंग'। लेकिन ऋषियों को उससे समाधान नहीं है। आनंद के सरोवर से नहीं चलेगा, 'आनंदे सागर हेलावति' आनंद का सागर उछल रहा है ऋषि के हृदय में। हमने देखा है कि बाबा इस तरह

के मंत्र गाते हुए कैसे डोलते थे, नाचते थे। वैसे तो 'हरिबोल'वाले भी नाचते हैं, वारकरियों का भी नाचना देखा है, वह अलग चीज है। बाबा में ऋषियों जैसी मस्ती दिखती थी।

बाबा की पदयात्रा धूप में, बारिश में, सभी ऋतुओं में चली। वे मंत्र गाते थे - वसंत इन्धु रन्त्यो, ग्रीष्म इन्धु रन्त्यः - वसंत रमणीय है, ग्रीष्म रमणीय है। अब ग्रीष्म को तो कई लोग रमणीय नहीं कहते हैं। लेकिन ग्रीष्म रमणीय है। बाबा कहते थे, धरती खूब तपेगी, तब उसमें से फसल अच्छी पैदा होगी। वैसे ही शरीर को तपने दो। यहां खूब गर्मी पड़ती है तो ब्रह्मविद्या-मंदिर को उन्होंने 'समर सेनिटोरियम' नाम दिया। सालभर का हिसाब लगायें तो हमारे लिए सबसे स्वास्थ्यवर्धक ऋतु ग्रीष्म ही है। वर्षा में उनकी यात्रा चलती तो उन्हें कितना आनंद होता था, उस समय उनका मंत्रगान सुनते, मस्ती देखते तो लगता ये वैदिक ऋषि हैं। वह सामान्य आनंद नहीं था, वैदिक ऋषि का आनंद प्रकट होता। कहते हैं कि सारी सृष्टि में ईश्वर-दर्शन करो। बाबा कहते कि बारिश में नाचो, गाओ तो ईश्वर का दर्शन नहीं, स्पर्शन होगा। वे बारिश में खूब नाचते थे। हमने जो चित्रावली की किताब बनायी है, उसमें डबल पेज का एक चित्र है। जिसमें हजारों लोग छाता लेकर खड़े हैं, लेकिन बाबा और उनकी अनुवादक अमलप्रभा बाइदेऊ के सिर पर छाता नहीं है। पदयात्रा में तो रोज ही यह दृश्य होता था कि वे घंटों बारिश में नाच रहे हैं, गा रहे हैं। इस तरह की स्थिति हम देखते थे तब कुछ समझ में आता था, भास होता था कि ये सामान्य ऋषि नहीं, वैदिक ऋषि हैं।

अभी उषादी ने एक लेख लिखा है, 'वेदांती विनोबा'। वे वेदांती तो हैं ही, पर वेदांती से भी कुछ और अधिक हैं। वेदांत भी थोड़ा इसी दुनिया में रह जाता है, लेकिन यह कुछ निराली ही दुनिया की बात है। वे ऐसी दुनिया के थे, जिन्हें हम लोगों से बात करने नीचे उतर कर आना पड़ता था। वे सहज ही वैदिक ऋषि के जैसे अखंड आनंद के सागर में मग्न रहते थे !

‘अभंग-व्रतें*’ : एक झलक

कालिन्दी

1916 में विनोबाजी घर छोड़कर काशी गये और वहां से गांधीजी के पास पहुंचे। गांधीजी के साथ उनका जो पत्राचार हुआ, उससे वे गांधीजी की ओर आकृष्ट हुए। परंतु उसमें भी आकर्षण का मुख्य बिंदु था, गांधीजी ने अपने पत्र के साथ भेजा हुआ उनके आश्रम का नियम-पत्र। ये नियम यानी अहिंसा-सत्य-अस्तेयादि व्रत ही थे। विनोबाजी इन व्रतों को जानते तो थे, पर आध्यात्मिक साधना के लिए आवश्यक व्रतों के तौर पर जानते थे। यहां तो उन व्रतों का संदर्भ समग्र जीवन को व्यापनेवाला हो गया था। देश की स्वतंत्रता-प्राप्ति के साथ जुड़ गया था। यह नयी बात थी। विनोबाजी कहते हैं, “यह नियम-पत्र मेरे लिए और भी आकर्षक था, जिसमें लिखा था कि इस आश्रम का ध्येय ‘विश्वहित-अविरोधी जनसेवा’ है और उसके लिए निम्नलिखित व्रत आवश्यक माने गये हैं, व्रतों की सूची भी दी थी। मुझे लगा कि यह शख्स ऐसा है कि राजनैतिक स्वतंत्रता और आध्यात्मिक विकास, दोनों साथ-साथ करना चाहता है।” गांधीजी को उन्होंने इस रूप में पहचाना। इस पर से लगता है कि विनोबाजी मुख्यतया इन व्रतों के कारण गांधीजी की ओर खींचे गये। और व्यक्तिगत सत्याग्रह के लिए पहले आदर्श सत्याग्रही का चुनाव करते समय गांधीजी ने विनोबाजी को इन व्रतों के आधार से ही परखा और चुना। तो ये एकादश-व्रत यानी गांधी-विनोबा की परस्पर पहचान है। और लगता है, दोनों की एकता का मुख्य बिंदु भी है।

गहरी बुनियाद का शिरोमणि ग्रंथ

अहिंसा, सत्य, अस्तेय, ब्रह्मचर्य, असंग्रह ये

*गांधीजी की ‘मंगल-प्रभात’ पुस्तक का विनोबाजी का किया हुआ पद्यानुवाद

पंचमहाव्रत नये नहीं हैं। प्राचीन काल से चले आये हैं। परंतु तब उन्हें केवल आध्यात्मिक साधना के लिए आवश्यक माना गया था। केवल साधकों के लिए। और इसलिए ये व्रत अर्थात् सद्गुण पारमार्थिक लोगों के पास ही रहे। यति, योगी, संन्यासी, इनसे अपेक्षा रखी गयी कि वे इन व्रतों का पालन करें। आम लोग उनसे वंचित ही रहे। गांधीजी ने कहा, सद्गुण सबके लिए होते हैं, पैसे का पूंजीवाद होता है, वैसा गुणों का पूंजीवाद नहीं बनना चाहिए। इन व्रतों का पालन सभी कर सकते हैं, बल्कि सभी को करना चाहिए। गांधीजी ने यह विचार रूढ़ किया। व्रतों को व्यावहारिक, सांसारिक जीवन के लिए, सामाजिक सेवा के लिए आवश्यक माना। गांधीजी की समाज को यह सबसे बड़ी देन है।

गांधीजी ने इन व्रतों का विवेचन भी किया है। तब गांधीजी येरवडा जेल में थे। हर मंगलवार को प्रातः की मंगल वेला में, प्रार्थना के बाद आश्रम-वासियों के लिए पत्र लिखते थे। हर पत्र में एक व्रत का विवेचन रहता था ! इन्हीं पत्रों का संकलन ‘मंगल-प्रभात’ नाम से पुस्तकरूप में प्रकाशित किया गया। मंगलवार की प्रातः लिखे इसलिए, और इन व्रतों के पालन से जीवन में मंगलता की प्रभात उदित होगी इसलिए शायद पुस्तक का नाम ‘मंगल-प्रभात’। विनोबाजी ने इस पुस्तक को गांधी-साहित्य का शिरोमणी ग्रंथ माना है। इसे गांधीजी का अक्षर साहित्य कहा है।

हमारे कुछ मित्र अक्सर एक शिकायत करते हैं कि विनोबाजी का आध्यात्मिक पहलू ही ज्यादा प्रकाशित किया जाता है, इसलिए उनके जीवन का क्रांतिकारी पहलू सामने आता ही नहीं। परंतु गांधी-

विनोबा ने अहिंसक क्रांति को अध्यात्म से अलग माना ही नहीं है। जो क्रांति या परिवर्तन, फिर चाहे वह व्यक्ति का हो, समाज का हो या व्यवस्था-रचना का हो, आध्यात्मिक दृष्टि के बिना होगा, वह अहिंसक परिवर्तन नहीं होगा। प्रेम, सहनशीलता, क्षमाशीलता इन आध्यात्मिक गुणों के बिना अहिंसा के रास्ते से कैसे जा सकते हैं ? सामनेवाले के हृदय की भलाई पर श्रद्धा नहीं होगी तो हृदय-परिवर्तन का काम कर ही कैसे सकते हैं ? ये सारे आध्यात्मिक गुण ही हैं। आध्यात्मिक वृत्ति के और विचारों के कारण क्रांति रुकती नहीं। बल्कि उसके अभाव में क्रांति की प्रक्रिया में शिथिलता आ सकती है। विनोबाजी कहते हैं, “गांधीजी बार-बार इन व्रतों के बारे में कहते थे और अपना कुल जीवन उन्होंने इसी पर खड़ा किया था। पर उनका राजनैतिक कार्य, जो लोगों के सामने आया, उसके कारण इस सबका अ-दर्शन जैसा हो गया। और इसी लिए हम अक्सर उनके विचारों की गहराई में नहीं जाते। परंतु ये व्रत जिस वृत्ति से, उन्होंने हमारे सामने रखे, उसे समझ लेना चाहिए।”

अनुवाद की प्रेरणा

विनोबाजी को शायद इसी लिए ‘मंगल-प्रभात’ का मराठी में अनुवाद करने की प्रेरणा हुई। ‘मंगल-प्रभात’ मूलतः गुजराती में है। विनोबाजी ने उसका मराठी में पद्यानुवाद किया है, जिसका नाम है ‘अभंग-व्रतें’। गांधीजी के विवेचन को अभंगों में – पद्यों में गूँथा है। अभंग मराठी का एक गेय छंद है। महाराष्ट्र के संतों ने अपनी विचार-संपदा मुख्यतः अभंग छंद में ही रखी है। गाने के लिए सरल, श्रवण के लिए मधुर ! विनोबाजी को पद्यानुवाद की प्रेरण क्यों हुई ? इसका कारण वे ‘अभंग-व्रतें’ पुस्तक की प्रस्तावना में बताते हैं –

अम्लान व्रत-पुष्पांची मंजु मंगल माळ ही
रहावी सर्वदा कंठी रमावी हृदय-स्थळी

– कभी बासी न होनेवाले, न मुरझानेवाले व्रत-पुष्पों की यह मंगल माला है। वह हमेशा कंठ में रहे और हृदय पर विराजमान हो – मतलब वाणी में आ जाये और फिर हृदय में पैठ जाये, आचरण की प्रेरणा दे। इसलिए इन व्रत-पुष्पों को सरल सुबोध अभंगों में रखा है। अभंग छंद में हैं इसलिए और अ-भंग यानी अखंड, शाश्वत व्रत हैं इसलिए पुस्तक का नाम “अभंग-व्रतें”। ‘व्रतें’ व्रत शब्द का बहुवचन है।

व्रत : दिशा और मर्यादा

व्रतों की आवश्यकता क्यों मानी गयी ? जीवन-नदी के प्रवाह को निश्चित दिशा मिले इसलिए। पहाड पर गिरनेवाला वर्षा का पानी चारों ओर बिखर जाता है, परंतु नदी का पानी एक निश्चित दिशा में बहता है और दो किनारों के बीच बहता है, इसलिए बिखर नहीं जाता; बल्कि उसमें से प्रचंड शक्ति निर्माण होती है। जब नदी का पानी किनारों को छोड़कर, दिशा को भूलकर बहने लगता है, तब वह नदी नदी नहीं रहती, तब वह सबकी तबाही करनेवाली बाढ बन जाती है। जीवन की नदी भी जब एक निश्चित दिशा में और किनारों की मर्यादा में बहती है, तब वह जीवनदायिनी बनती है। मनुष्य के जीवन के लिए कोई निष्ठा न हो – दिशाहीन जीवन हो और मर्यादा के किनारे न हों तो व्यक्ति का जीवन समाज के लिए और समाज का जीवन व्यक्ति के लिए तबाही करनेवाला ही बनता है। एकादश-व्रतों ने मनुष्य के जीवन को सत्य-अहिंसा की दिशा दे दी है और आगे के नौ व्रतों के द्वारा मर्यादा बता दी है।

व्रतों की उपयोगिता

एकादश-व्रतों की उपयोगिता तीन तरह से विशद की जा सकती है। (1) इनको अध्यात्म और व्यवहार को जोड़नेवाला पुल कह सकते हैं। व्यवहार में एकादश-व्रतों का पालन करेंगे, उन पर चलेंगे तो

अंततः अध्यात्म में पहुंच जायेंगे। दूसरे शब्दों में ये व्रत व्यवहार को उन्नत बनाते हुए अध्यात्म में पहुंचा देते हैं। (2) इन व्रतों को व्यक्ति और समाज के हितों का समन्वय करनेवाली जीवनशैली कह सकते हैं। उदाहरण के लिए असंग्रह-व्रत लीजिए। आज समाज का स्वरूप पहाड़ और गड्ढों का यानी भयानक विषमता का है। एक ओर पैसा-संपत्ति के संग्रहों के बड़े-बड़े पहाड़ हैं तो दूसरी तरफ अभावग्रस्तता, गरीबी के गहरे गड्ढे हैं। असंग्रह-व्रत समाज और व्यक्ति के कल्याण को दृष्टि में रखकर समतल भूमि प्रदान करता है। (3) कह सकते हैं कि ये व्रत अध्यात्म और विज्ञान की युति हैं। एकादश-व्रतों में आध्यात्मिक दृष्टि और वैज्ञानिक वृत्ति दोनों हैं। जैसे अस्वाद-व्रत। इसमें आहार का स्वरूप और आहार की मात्रा, दोनों का सूचन है। वैज्ञानिक वृत्ति आहार की मात्रा बतायेगी और आध्यात्मिक दृष्टि आहार की शुद्धता।

अनुवाद की विशेषता

‘अभंग-व्रतें’ एक माने में ‘मंगल-प्रभात’ का अनुवाद है; फिर भी विनोबाजी ने अपने अनुभवसिद्ध विचारों को उसमें जोड़कर मूल कथन को अधिक स्पष्ट कर दिया है। ये स्वतंत्र बातें अनुवाद में ऐसी खूबी से बिठायी हैं कि वह मूल कथन के बाहर की बात लगती ही नहीं, और वे वैसी हैं भी नहीं, एक ही चीज है। मानो गांधीजी की बनायी पूनी से विनोबाजी का काता हुआ अटूट धागा बाहर आ रहा है।

इसका एक उदाहरण। गांधीजी ने मंगल-प्रभात के पत्र मुख्यतः आश्रम की बहनों और बच्चों के लिए लिखे हैं। बच्चों के स्तर पर से विवेचन किया है, समझाया है। पत्रों का संकलन पुस्तक के रूप में प्रकाशित होता है, तब उसको हमेशा ही यह संदर्भ रहता है और उसके अनुसार कुछ मर्यादा भी। गांधीजी ने विवेचन की शुरुआत सत्य व्रत से की है,

तो बता रहे हैं कि “शुरुआत सत्य व्रत से कर रहा हूं, क्योंकि हमारी संस्था का (यानी सत्याग्रह आश्रम का) मूल ही सत्य का आग्रह है...”। विनोबाजी ने अनुवाद में गांधीजी के इस कथन में निहित गांधीजी की मूलभूत निष्ठा को स्पष्ट कर दिया है;

सत्य विश्वाचे ह्या मूळ । सत्य धर्माचें जें बळ
सत्याग्रह तत्त्वसार । सत्य हें चि परमाधार

— सत्य विश्व का मूल कारण है, सत्य धर्म का बल है, सत्याग्रह का तत्त्वसार है, सत्य ही परम आधार है — इसलिए “सत्य आधीं तें उलगडूं — पहले सत्य को खोलेंगे। गांधीजी कहते थे, ‘सत्य ही ईश्वर है’। यह उनकी निष्ठा थी। तो गांधीजी की मूलभूत निष्ठा पर विनोबाजी ने प्रकाश डाला। और गांधीजी व्रतों को आम लोगों तक पहुंचाना चाहते थे, वह भी इससे सध गया। व्रत छोटे-बड़े सबके लिए हो गये।

आचरण के कदम

सत्य निष्ठा है और सत्य निर्गुण निराकार है। उसका सगुण रूप है अहिंसा। सत्य के बिना अहिंसा टिक नहीं सकती। और अहिंसा के बिना सत्य पर अमल हो नहीं सकता। कहा ही है, “सत्य की चर्चा करते हुए यानी सत्य का आचरण करते हुए अहिंसा का साधन प्राप्त हुआ।” तो निर्गुण निराकार सत्य को आचरण में लाने के लिए सगुण साधन दे दिया अहिंसा। परंतु आचरण के लिए केवल सगुण भी पर्याप्त नहीं होता, उसके लिए साकार रूप, प्रत्यक्ष रूप सामने लगता है। इसी लिए तो अर्जुन ने पूछा, “स्थितधी बोलता कैसे, बैठता और डोलता।” तो यहां अहिंसा के साकार रूप की जरूरत है। अहिंसा का आचरण कैसे कर सकते हैं ? तो आगे के नौ व्रत ‘अस्तेय, ब्रह्मचर्य, असंग्रह, शरीरश्रम, अस्वाद, सर्वत्र भय-वर्जन, सर्वधर्म-समानत्व, स्वदेशी, स्पर्श-भावना’ अहिंसा को साकार करते हैं। अहिंसा का साकार रूप है। आचरण के प्रत्यक्ष कदम हैं।

अंतरंग-स्वाद

अब हम 'अभंग-व्रत' के अंतरंग का थोड़ा स्वाद चखेंगे। हर व्रत के पंद्रह, सोलह अभंग हैं, कुछ अभंग ऐसे समग्र अर्थ से युक्त हैं कि उस एक अभंग से ही पूरे व्रत का ख्याल आ जाता है; जैसे अहिंसा-व्रत का यह अभंग –

सादर सहन । प्रखर शोधन

धैर्य-संरक्षण । निरंतर

ये सबके सब शब्द कई भाषाओं में जैसे के वैसे चल सकते हैं, इसलिए समझने में कठिन नहीं है। 'सादर सहन' – आदरपूर्वक सहन करें, अहिंसा का पहला कदम। मजदूर मालिक को सहन करते हैं, घर-घर में बहनें भाइयों का डॉमिनेशन सहन करती हैं, वैसे लाचारी से या मजबूरी से नहीं, आदरपूर्वक सहन करना है। सहनशीलता को गुण तब माना जायेगा जब उसमें आदर की भावना होगी। तब वह-गुण एक बड़ी शक्ति बन जायेगा – अहिंसा की शक्ति। फिर दूसरा कदम है, 'प्रखर शोधन'। 'शोधन' यानी निरीक्षण करना, परीक्षण करना और शुद्धि करना। निरीक्षण-परीक्षण किसका करेंगे ? दूसरे का निरीक्षण-परीक्षण करने में शक्ति क्यों गंवायेंगे नाहक ? और शुद्धि भी दूसरे की कैसी कर सकते हैं ? तो यह चरण खुद अपने लिए है – आत्म-निरीक्षण, आत्म-परीक्षण और आत्मशुद्धि ! वह प्रखरता से, कठोरता से करनी है। अपने खुद के लिए कठोर, दूसरे के लिए आदर। एक ओर आत्मशुद्धि के लिए कठोर प्रयास, दूसरी ओर आदरपूर्वक सहन करने के प्रयास ! आसान तो है नहीं। धीरज की परीक्षा हो जायेगी। इसलिए कहा, 'धैर्य-संरक्षण'। धैर्य यानी धीरज आध्यात्मिक गुण है। यह सब यानी सादर सहन और प्रखर शोधन करते हुए धीरज की परीक्षा हो जायेगी। उसकी रक्षा करनी होगी। धीरज को टिकाये रखना होगा। उसको खोयेंगे तो कुछ नहीं बनेगा। कब तक रखना है धीरज ? निरंतर। वह सहन और शोधन, इन दो कदमों का

दिसंबर 2020

सतत साथी रहेगा, तभी गंतव्य तक पहुंच पायेंगे। अभंग के अंतिम चरण में धीरज कायम रहे इसलिए एक सूचन भी दे दिया है –

भासूनि क्लेशाचा असूनि सुखाचा पंथ अहिंसेचा

– अहिंसा का पंथ लगता है क्लेशकारक, लेकिन वास्तव में है सुखकारक – अंतिम बिंदु तक प्रेमादरपूर्वक सहन करना पड़ता है और निर्मम आत्म-शोधन करना पड़ता है, तो लगता है कि इस पंथ पर तो बहुत क्लेश है; परंतु धीरज न खोते हुए चलते रहते हैं तब अनुभव आता है कि यह तो सुखकारक है। यहां के क्लेश भी सुखद हैं। जैसे पर्वतारोहण के क्लेश सुखद होते हैं।

अहिंसा के बाद अब थोड़ा असंग्रह-व्रत का स्वाद भी चखेंगे। नीचे एक अभंग के दो चरणों का हिंदी रूपांतर पेश है –

संग्रह का विस्तार नहीं है सभ्यता

जिससे बढ़ती है दुःख-विषमता

महल खड़ा है जर्जर झोंपड़ी के पडोस में

क्या यह देगा शोभा सभ्यता में

आधुनिक सुविधाओं से सुसज्जित आलीशान गगनचुंबी इमारत और बिलकुल पडोस में जिन पर ठीक ढंग का छत भी नहीं है ऐसी झुग्गी-झोंपड़ियां ! आज बड़े शहरों में सर्वत्र यह दृश्य दिखायी देगा। इस तरह महल और झोंपड़ी के अडोस-पडोस को सभ्यता का अंग मानने को हमारा दिल हिचकिचाता नहीं। लेकिन क्या सचमुच यह सभ्यता है ? सभ्यता किसको कहेंगे ? अभंग के अगले चरण में सभ्यता के लक्षण बताये हैं –

संयम संतोष स्वास्थ्य (आरोग्य) समाधान

ये हैं सभ्यता के लक्षण (चिह्न)

'समाधान' का अर्थ विनोबाजी ने बताया है, "चित्त की तराजू के डंडे के समान समतोल और शांत स्थिति यानी समाधान।" संयम है, संतोष है

और आरोग्य भी है, तो व्यक्ति के चित्त में और कह सकते हैं कि समाज में भी, शांति-समाधान रहेगा। लेकिन यह कब सधेगा ? जब समाज का हर व्यक्ति इस विषमतावाली सभ्यता को मिटाने के लिए अपने-अपने स्तर पर, भले ही वह व्यक्तिगत स्तर हो, कोशिश करेगा। विषमता के साथ लड़ने के लिए असंग्रह-व्रत एक अहिंसक साधन है। अर्थात् जीवन को उन्नत कर आध्यात्मिकता की तरफ ले जानेवाला गुण भी।

असंग्रह-व्रत में एक और बात बतायी है, जो आज के युग में बहुत ही महत्व की और आवश्यक है। वस्तुओं के जैसा ही विचारों का भी संग्रह होता है। वह भी नुकसान करनेवाला होता है। अनेक प्रकार के विचार और ज्ञान के संग्रह के कारण दिमाग भ्रमित हो जाता है। गीता में भगवान अर्जुन को यही कहते हैं कि तुम 'श्रुतिविप्रतिपन्न' हो गये हो, बहुत ज्यादा श्रवण करने से - सुन-सुनकर तुम्हारी बुद्धि भ्रमित हो गयी है। ऐसी बुद्धि में निश्चय करने की शक्ति नहीं होती। वह निर्णय नहीं कर सकती। 'अभंग-व्रत' में विनोबाजी कहते हैं - "विचार-संग्रह संग्रहणी रोग; (और) जीतेजी मृत्यु का योग।" संग्रहणी रोग में खाया हुआ हजम नहीं होता और जैसा का वैसा बाहर निकल जाता है। शरीर पोषण के अभाव में दुर्बल, बीमार हो जाता है। मृतवत् हो जाता है। अनावश्यक ज्ञान-संग्रह का भी यही हाल है। उससे बुद्धि को, चिंतन-शक्ति को कोई पोषण नहीं मिलता। चित्त डांवाडोल रहता है। बुद्धि की निर्णय करने की शक्ति मृतवत् हो जाती है। तो फिर क्या करें ? कौन-से ज्ञान का संग्रह करें और कौन-सा त्याग करें ? तो कहते हैं, "जो विचार ईश्वर के अभिमुख है, वह लें। जो विचार ईश्वर से विमुख है, वह न लें।" ईश्वराभिमुख और ईश्वर-विमुख कैसे पहचानेंगे ? सत्-विचार, जो दिल-दिमाग को उन्नत करते हैं, उनका स्वीकार करें।

और असत्-विचारों का त्याग करें। जीवन की शुद्धि करनेवाला विचार सत्-विचार है, ईश्वराभिमुख है। तंत्रज्ञान के इस युग में यह अत्यंत जीवनोपयोगी व्रत है।

जीवन की मूलभूत निष्ठा है सत्य, उसको भी थोड़ा चख लें ? एक अभंग के दो चरणों का हिंदी रूपांतर -

सत्य की आराधना साधने के लिए है यह जीवन
कार्यमात्र सत्य के लिए श्वासमात्र सत्य के लिए

'कार्य-मात्र' मतलब जीवन का संपूर्ण कार्यक्रम सत्य के लिए है। बल्कि, 'श्वास-मात्र' मतलब हर श्वास, जीवित रहना ही सत्य की उपासना के लिए है, ऐसी सद्-वृत्ति बननी चाहिए। सद्-वृत्ति यानी सत् को ग्रहण करने की वृत्ति !

संस्कृत में सत्य के लिए सत्य और ऋत, दो शब्द हैं। ऋत शब्द सृष्टि के संदर्भ में है। सृष्टि के नियमों के साथ मेल यानी ऋत। सृष्टि से एकरूप होकर सोचते हैं वहां ऋत है। और जहां मानवता के साथ एकरूप होकर सोचते हैं वहां सत्य है। सृष्टि के नियमों के विरुद्ध न जाना, सृष्टि के लिए सहानुभूति, सहकार रखकर सोचना ऋत की उपासना है। मानवता के विरुद्ध न जाकर मानवसमाज की निष्काम सेवा करना सत्य की उपासना है। हमारे जीवन की योजना इसी दो प्रकार की उपासनाओं पर आधारित रहेगी तो धीरे-धीरे वह पूर्ण अर्थ में सत्योपासना होगी। कोई खास कठिन बात नहीं है, जैसा कि सत्य के पालन के बारे में आम तौर पर सोचा जाता है।

इस तरह 'अभंग-व्रत' पुस्तक 'व्रत' जैसे गंभीर विषय पर होते हुए भी रोचक बनी है। विनोबाजी की शैली में सहज विनोद रहता है, उसका प्रत्यय जगह-जगह आता है। और मुख्य बात तो यह है कि इस युग के दो महापुरुषों का सत्संग एक साथ मिलता है, जो आज के विज्ञान और तंत्रज्ञान के युग में अतीव आवश्यक जीवन-पाथेय प्रदान करता है।

प्रेमपावन ईसा

गीता

दिसंबर माह विशेषरूप से ईसामसीह का पावन स्मरण करवाता है। अपने इस आश्रम-परिसर में ईसा की दो मूर्तियां हैं। एक मूर्ति बाबाकुटी के दरवाजे के सामने रखी गयी है। आश्रम की फ्रेंच बहन ऋता एक बार फ्रांस से उसे अपने साथ ले आयी थी। क्रूस पर जड़ी इस मूर्ति का सिर झुका हुआ है। न जाने उसके प्रेमल दिल में कैसी-कितनी गहरी चोटें लगी होंगी, ऐसे कुछ भाव उसे देखते हुए उभरने लगते हैं।

इससे विपरीत दूसरी मूर्ति शांत प्रसन्नता फैला रही है। फ्रांस के भाई एन्टोनियो ने यहां श्रद्धापूर्वक बनायी यह ईसा-मूर्ति मुख से बांसुरी बजा रही है। उसके चरणों को छूकर बैठा हुआ छोटा-सा मेमना शांत भाव से उन दिव्य सुरों को सुन रहा है। इस मूर्ति की खूबी यह है कि उसमें भगवान मुरलीधर कृष्ण का भी दर्शन मिलता है। शिल्पकला का वह एक उत्तम नमूना है। बड़ी ही कुशलता से दो धर्मों की विभूतियों को इसमें एकरूप कर दिया है। इस बारे में कुछ संकेत बताना ठीक होगा।

बाइबिल में एक जगह ईसा कहते हैं – “मैं अच्छा गडरिया हूं। अच्छा गडरिया भेड़ों के लिए अपना प्राण देता है। मेरी भेड़ें मेरे पीछे-पीछे चलती हैं, और मैं उन्हें अनंत जीवन देता हूं। मेरे पिता, जिसने मुझे उन्हें दिया है, सबसे बड़ा है और कोई उन्हें मेरे पिता के हाथ से छीन नहीं सकता। मैं और मेरे पिता, हम दोनों एक हैं।” (यूहन्ना 10.11.27-30)

आगे जाकर अपने शिष्यों को ‘मिशन’ के लिए भेजते हुए ईसा ने कहा, “मैं आपको मेमने की तरह भेड़ियों (वुल्फ) के बीच भेज रहा हूं।” क्राईस्ट-कृष्ण की इस मूर्ति में और भी रहस्य है।

एक बार दीनबंधु एन्ड्रूज को याद करते हुए बाबा ने कहा, “वे मुझे कह रहे थे कि हिंदूधर्म की एक कल्पना के साथ हम (ईसाई) पूर्णतया जुड़े हुए हैं। ईसामसीह का जन्म गोशाला में हुआ। तो गोपाल कृष्ण का गायों के साथ जो संबंध है, वह ईसा के साथ जुड़ गया और दोनों का स्पिरिट (आत्मा) एक हो गया। इसलिए ईसाइयों को गोपूजा मान्य होनी चाहिए।” इस बात की पुष्टि करते हुए बाबा ने कहा, “क्राइस्ट शब्द ही कृष्ण शब्द से बना है। बंगला भाषा में कृष्ण को क्रिष्ण कहते हैं। कृष्ण का अपभ्रंश क्राइस्ट हुआ।”

इस परिसर की 20-25 मूर्तियों की मंडली में ईसा की यह मूर्ति सहजता से शामिल हो गयी है।

इस परिसर में रोज सुबह 10.30 बजे विष्णु-सहस्रनाम का पारायण होता है। इसके तीन नामों में बाबा को ईसाई ‘ट्रिनिटी’ के नाम भी मिल गये! इस बारे में बाबा ने कहा, “पूतात्मा परमात्मा च मुयतानां परमा गति: – ये तीन नाम एकदम याद कराते हैं ईसामसीह का जीवन। ईसाइयों के विश्वास में तीन तत्त्व हैं – ट्रिनिटी – वे यहां सूचित हैं। एक है पूतात्मा यानी होली घोस्ट (पवित्र आत्मा)। दूसरा है परमात्मा यानी गॉड। और तीसरा, ईसामसीह – मुयतानां परमा गति: – जितने मुक्त हो गये, उनके पहुंचने का अंतिम स्थान, जहां ईसा विराजमान हैं। वे कायम के लिए मौजूद हैं। जो मुक्त हैं, वे सब लोग वहां पहुंचेंगे। इसलिए नाम दिया, मुयतानां परमा गति:। ये तीन नाम ईसाई लोगों की श्रद्धा सूचित करते हैं।”

* *

एक और पुराना दृश्य ताजा होता है। ‘नाम-

माला' की छोटी-सी पुस्तक में इसका वर्णन है -

‘ईशु-पिता प्रभु’: “बाबा पांव पर ताल देकर कुछ गुनगुना रहे थे। सामने शांत बैठे हुए बालकों को देखा और बालक जोर से बोल पड़े - ‘ईशुपिता’ !”

बाबा ने सन् 1964 के जुलाई माह से शाम को रोज प्रार्थना में आनेवाले बच्चों को ‘ॐ तत्सत्’ की सर्वधर्म-प्रार्थना का परिचय देना शुरू किया था। उस क्रम में उस दिन ईसामसीह के बारे में परिचय दिया।

“फिलिस्तीन (पॅलेस्टाइन) में एक बहुत बड़े महापुरुष हो गये। उनका नाम ईशु ख्रिस्त था। जैसे हम राम एवं कृष्ण को अवतार मानते हैं, वैसे वे लोग ईसा को अवतार मानते हैं। लोगों ने उन्हें बहुत सताया और आखिर उन्हें खीलों ठोंककर मार डाला। कभी-कभी लोग ऐसे मूढ़ बन जाते हैं। महापुरुषों की बात उनकी समझ में नहीं आती, इसलिए लोग उन्हें सताते हैं। लेकिन उसके बाद करोड़ों लोग उनके भक्त हुए। योरप में जितने राष्ट्र हैं, वे सब ईसाई हैं। हिंदुस्तान में भी करोड़-सवा करोड़ लोग ईसाई हैं।”

आगे ईसा की सिखावन के बारे में बाबा बोलने लगे, “...मनुष्यमात्र की सेवा करें और दुर्जनता का प्रतिकार सज्जनता से करें।... कोई तुम्हें मारने के लिए आया और तुम भागे, तो तुम डरपोक बन गये। परंतु न भागकर और बदले में न मारकर यह कहा जाये, ‘मार, तेरी इच्छा की बात है, मैं मार खाता हूं। न मैं मारूंगा, न गुस्सा करूंगा। प्रेम ही करूंगा’ - ऐसा महसूस होना चाहिए।” कुछ क्षण बाबा मौन रहे, बच्चों की ओर देखते रहे। बच्चे हंसने लगे, बाबा भी हंसने लगे।

* *

स्पेन के फादर वालेस ने गुजराती भाषा में ‘ख्रिस्तीदर्शन’ नाम की किताब लिखी है। उसमें ईसा

की किशोरावस्था का एक प्रसंग बताया है और फिर उनके जन्म की बात भी लिखी है। वह इस प्रकार है -

हर यहूदी भक्त के लिए साल में एक बार विशेष धर्ममहोत्सव के समय येरुशालेम के भव्य मंदिर की यात्रा करना लाजिमी था। उसके अनुसार एक संघ हर वर्ष की तरह यात्रा पर निकला। ईसा तब 12 साल के थे। उत्सव पूरा होने पर यात्री संघ वापस लौटा। लेकिन किशोर ईसा येरुशालेम में ही ठहर गये। एकाध दिन के बाद मां-पिता को यह पता चला कि संघ में अपना बेटा दीखता नहीं। तो खोज चली। खोजते-खोजते वे वापस येरुशालेम आये। आखिर तीसरे दिन उनको मंदिर में उनका पता चला। ईसा वहां धर्मगुरुओं के बीच बैठकर ध्यानपूर्वक उनका उपदेश सुन रहे थे ! उनसे प्रश्न भी पूछ रहे थे। वे सब ईसा की बुद्धि और समझ से चकित थे। ईसा को इस प्रकार देखकर माता-पिता को आश्चर्य हुआ। माता ने पूछा, “बेटा, तूने ऐसा क्यों किया ? मैं और तेरे पिता तो तुझे खोज-खोज कर हैरान-परेशान हो गये।” ईसा ने विलक्षण जवाब दिया, “आप लोगों ने क्यों-कर मेरी खोज की ? क्या आप जानते नहीं कि मैं तो ‘अपने पिता’ के ही घर में था ?” लेकिन मां-पिता को ईसा की बात समझ में नहीं आयी। फिर ईसा उनके साथ नाजरेथ लौट आये और सहजभाव से सबके साथ मिलजुल गये। लेकिन ईसा अपने उस ‘परम पिता’ को सतत अपने दिल में संजोये हुए थे। कभी भूले नहीं।”

फादर वालेस आगे कहते हैं, उसमें कुछ अलौकिकता प्रतीत होती है -

“उस बालक का पिता अलग था, उसका संकेत उसके जन्म से मिला था। माता मरियम की शादी हो गयी थी, पर वे ससुराल गयी नहीं थीं। एक दिन मरियम को दिव्यदर्शन हुआ। उसमें उन्हें आज्ञा

मिली, 'हे कृपापात्र, ईश्वर तुझ पर प्रसन्न हुए हैं। तेरे उदर से एक पवित्र पुत्र का अवतार होगा। वह 'ईश्वरपुत्र' कहा जायेगा। उसका नाम तू ईसा रखना।'

“मरियम के पति धर्मिष्ठ मनुष्य थे। बिना सहवास के पत्नी की सगर्भावस्था की बात से वे सोच में पड़ गये। इतने में उन्हें भी वैसा ही दिव्यदर्शन हुआ, 'तेरी पत्नी मरियम को तू अपने घर ले आना। उसे जो पुत्र होगा, वह अपनी प्रजा को पाप से मुक्त करेगा।'

'ईसा' का अर्थ है, 'मुक्तिदाता'। इस प्रकार वह बालक जनमा और नाताल की रात को सदा के लिए भक्ति एवं आनंद का पर्व बनाकर आया। जिस बालक को पृथ्वी पर देह का पिता नहीं था, उसका विशेष अर्थ में ईश्वर पिता था। 'ईशु-पिता' यह संकेत उसके जीवन में सार्थक हुआ।'

* *

एक गुजराती कविता है -

ओ हिंदू देवभूमि, संतान सहू तमारां
हिंदू अने मुसलमिन विश्वासी पारसी जिन
चाहो बंधां परस्पर, साहो बंधां परस्पर
ए प्रार्थना करे आ, संतान सहू तमारां...

- हे देवभूमि हिंदू ! हिंदू, मुस्लिम, ईसाई, पारसी, जैन सब तेरी संतान हैं। वे प्रार्थना करते हैं कि हम सब एक-दूसरे से प्रेम करें, एक-दूजे की सहायता करें।

यहां ईसाइयों के लिए शब्द है, 'विश्वासी'। इस 'विश्वास' का दर्शन ईसा के एक प्रसंग में दिखायी देता है। बाबा ने उसका उल्लेख किया है।

ईसामसीह कहीं जा रहे थे। उसी रास्ते से, उनके आगे थोड़े अंतर पर दो आदमी जा रहे थे। उनमें से एक मनुष्य ने दूसरे की जेब में से कुछ चुराया। उसको

दिसंबर 2020

तो पता नहीं चला और वह निकल गया। ईसामसीह ने पीछे से यह देखा और तेज रफ्तार से वे चोरी करनेवाले मनुष्य के पास पहुंच गये। उन्होंने उससे पूछा कि तुमने उस मनुष्य की चोरी क्यों की ? तो वह मनुष्य बोला कि मैं भगवान का नाम लेकर कहता हूं कि मैंने चोरी नहीं की। यह सुनकर ईसामसीह कहते हैं, “मैंने अपनी आंखों से देखा था, लेकिन मैं भगवान के नाम पर अपनी आंखों की अपेक्षा ज्यादा विश्वास करता हूं।” और वे चले गये।

इस प्रसंग के बारे में बाबा कहते हैं, “आंखें कभी गलत भी देख सकती हैं, भगवान का नाम कभी गलत नहीं हो सकता - यह थी ईसामसीह की श्रद्धा - बिलकुल अव्यावहारिकों के सरदार ! लेकिन आज सौ करोड़ लोग उनका नाम लेते हैं। यह 'विश्वास' उनकी शक्ति थी।”

* *

ईसा की वाणी में तीन बातें बड़ी महत्व की हैं। एक है, 'लव दाय नेबर अँज दायसेल्फ - पड़ोसी पर वैसा ही प्रेम करो, जैसा तुम अपने खुद पर करते हो। एक छोटा सादा-सा वाक्य, पर है वह उपनिषद-वचन जैसा सूत्रात्मक और अर्थघन। यहां एक प्रकार से 'आत्मौपम्य' की बात प्रतीत होती है। ईसा ने केवल 'पड़ोसी पर प्रेम करो' कहा होता, तो वह साधारण और व्यावहारिक बात हो जाती। लेकिन ईसा ने जोड़ दिया 'अँज दायसेल्फ', तो वह एक आध्यात्मिक साधना बन जाती है।

दूसरा वचन है, लव युवर एनिमी - दुश्मन पर प्रेम करो। यह बात कुछ कठिन है। लेकिन बाबा कहते हैं, “यह बिलकुल सरल बात है। सामनेवाला द्वेष करता है, पर हम प्रेम करेंगे, क्योंकि प्रेम से ही द्वेष को जीत सकते हैं। सामने अंधकार है, तो प्रकाश चाहिए। आग लगी है, तो उस पर पानी डालना चाहिए। पानी से ही आग बुझेगी, आग से आग नहीं

बुझेगी। यह बिल्कुल सादी-सरल बात है।” एक जगह बाबा ने इसे ‘प्रतिरोधी प्रेम’ कहा है। “शत्रुनाश का सबसे श्रेष्ठ साधन प्रेम ही हो सकता है, और यही ईसा ने बताया।”

अब तीसरी बात। “ईसा ने जिंदगीभर में जो नहीं कहा, वह आखिर में कहा। पहले शिष्यों को बुलाया और उनके चरण अपने हाथों से धोये। यह बताने के लिए कि तुमको अत्यंत नम्रतापूर्वक एक-दूसरे की सेवा करनी चाहिए। ऊंचा-नीचा कोई नहीं, सब साथी हों।” फिर कहा, “तुम लोगों को ‘नयी आज्ञा’ दे रहा हूं। सूचना, सलाह, उपदेश नहीं कहा, ‘कमाण्डमेन्ट’ कहा। क्या कहा ? एक-दूसरे पर तुम प्यार करो, जैसे मैंने तुम पर किया। और यह आज्ञा तब दी जब वे सूली पर चढ़ने जा रहे थे।” इस पर बाबा और एक मार्मिक बात कहते हैं – “ईसामसीह ने कैसे प्यार किया ? अपने मित्र, शिष्य और दुनिया के लिए अपना बलिदान दिया।” जॉन ने इसका विवरण किया है कि “मनुष्य अपने मित्रों के लिए बलिदान दे, उससे बेहतर प्रेम हो नहीं सकता।”

इसके बाद अपने ‘प्रेमयज्ञ’ में खुद ही की आहुति देने के लिए ईसा चल दिये।

* *

ईसा के ये कुछ स्मरणीय वचन हैं –

• गॉड इज लव – ईश्वर प्रेमस्वरूप है।

• मेरे छोटे बालकों, (माय लिटल चिल्ड्रन) हम केवल शब्दों और मुख से ही नहीं, पर कृति से और सत्य के द्वारा प्रेम प्रकट करें।

• प्रेम में भय के लिए स्थान नहीं, वरन् पूर्ण प्रेम भय को दूर कर देता है।

• बिलवेड, लेट अस लव वन-अनदर – प्यारे बांधवो ! हम आपस में प्यार करें। क्योंकि प्रेम ईश्वर से उत्पन्न है और जो कोई प्रेम करता है, वह ईश्वर से जनमा है और ईश्वर को जानता है।

बाबा कहते थे, “ईसामसीह ने प्रेम को, भक्ति को मानव-सेवा का रूप दिया।...

ईसामसीह का स्मरण आज दुनिया के कुल देशों के लोग करते हैं। करीब बत्तीस साल का उनका जीवन और उसमें दो-तीन साल की उनकी मिनिस्ट्री ! वे ‘खच्चर’ पर सवार होकर घूमते थे ! उनके घूमने का सारा क्षेत्र अपने यहां के तीन-चार जिले के बराबर रहा होगा। इतने छोटे-से जीवन में और इतने छोटे-से क्षेत्र में उन्होंने काम किया ! पर आज हम उनका नाम और उनके विचार सारी दुनिया में फैला हुआ पाते हैं।... तीन साल के छोटे-से समय में ईसा जो लोकसंग्रह का काम कर गये, वह अति महान है।” बाबा का सुझाव है, “हम कहते हैं कि 25 दिसंबर का पवित्र दिन हिंदुस्तान और दुनिया के लिए अंतःपरीक्षण का दिन होना चाहिए।”



ईश्वरीय प्रेम से जब अंतर्बाह्य रंग जाओगे,
जब वह रंग सारे जीवन पर चढ जायेगा,
तब पवित्र बातों में सदैव आनंद आने लगेगा।

गीता-प्रवचन

विनोबाचे भेटी परब्रह्म आलें गा
चरणीं वाहे धाम
उद्धरी जगा ।

विनोबा से भेंट के लिए स्वयं परब्रह्म आया,
चरणों में उसकी करुणा धामनदी के रूप में
बह रही है, जंगत के उद्धार के लिए।

धामगंगा के तट पर ...

13 दिसंबर 1974 की दोपहर करीब तीन बजे बाबा बांधकाम तथा बहनों का कंपोजिंग का काम देखकर कुटी में लौटे। बालभाई से पंचांग मंगवाकर थोड़ी देर पत्रे इधर से उधर पलटाते रहे और चंद मिनटों बाद कहा – “मेरे मन में आ रहा है कि मौन लूं। 25 ता. को मार्गशीर्ष शुद्ध एकादशी, गीता-जयंती तथा क्रिसमस भी है। मुहूर्त अच्छा है। एक साल का मौन।” इतना बड़ा निर्णय और कितनी सहजता से कह रहे थे ! बालभाई ने भविष्य के कार्यक्रमों की लंबी फेहरिस्त बतायी – स्वाध्याय-शिविर, गीताई-प्रचार शिविर, विश्व हिंदी सम्मेलन, प्रधानमंत्री की भेंट, वारकरी-सर्वोदय मेला इत्यादि। सुझाया गया कि मौन 14 जनवरी, 30 जनवरी या 12 फरवरी से रख सकते हैं। परंतु निर्णय हो चुका था, बाण छूट गया था।

उस दिन शाम की प्रार्थना के पहले बाबा ने आश्रमवासियों व अतिथियों के सम्मुख एक वर्ष के मौन का निर्णय जाहिर कर दिया। इस मौनकाल में पत्र आदि पढ़े जायेंगे लेकिन उत्तर नहीं दिये जायेंगे। इससे पहले 1964 और 1970-71 में भी कुछ महीने मौन रखा था। परंतु उन दिनों लिखित जवाब देते थे। परंतु इस बार तो पहले से ही कलम ‘राम हरि’ को समर्पित हो गयी है। क्या बाबा अंतर्मुख होंगे ? कैसे कहें ? अंतर्मुख तो वे सदा ही रहते हैं, अभी साथ-साथ विश्वाभिमुख भी रहेंगे। पत्र पढ़े जायेंगे, जवाब शब्दों से नहीं मौन से मिलेगा।

* *

दो दिन बाद 15 दिसंबर को दोपहर सब आश्रमवासी बिना किसी आयोजन के बाबा के पास इकट्ठा हुए। बाबा ने उस समय जो बातें कहीं, उसके कहने का सार था कि जैसे सारे भारत से तीन सौ के करीब नियमित पत्र आते हैं, वैसे आश्रमवासी भी हर माह बाबा को एक पत्र लिख सकते हैं। उन पत्रों को बाबा पढ़ेगा, उन पर चिंतन-मनन करेगा तो उससे आध्यात्मिक अभिध्यान का लाभ मिलेगा। यह अनुभव का विषय है, तर्क का नहीं। इस वास्ते मौन के कारण बाबा के साथ के आत्मिक संपर्क में कमी आयेगी, यह भय नहीं है, बल्कि आत्मिक संपर्क बढ़ेगा। आपका और हमारा जो आध्यात्मिक संबंध है, वह मौन से बढ़ेगा।... बाबा की ध्यानयोग की साधना कई बरसों से चली है। समाधि का अनुभव भी आता है। परंतु ध्यानयोग की जो आखिरी सीढ़ी है, उसकी अनुभूति के लिए ‘वाणी का विसर्जन’ लाभदायी होगा।

मुझे किसी ने कहा कि आगे के कुछ कार्यक्रम तय हो चुके हैं, वे पूरे करके फिर मौन लेंगे तो अच्छा होगा। कार्यक्रमों को तोड़ना ही पड़ता है, बिना तोड़े आध्यात्मिक प्रगति होती नहीं। कोई सोचेगा कि संसार पूरा हो जाये, फिर परमार्थ करेंगे तो वह महामूर्ख माना जायेगा। मन में आध्यात्मिक संकल्प हुआ, वह व्यावहारिक कारणों के लिए दूर ढकेलें, यह बाबा ने आज तक किया नहीं। जो कार्य मौन से होता है, वह वाणी से नहीं होता। वाणी की अपेक्षा मौन से अधिक गहरा कार्य होता है। ...इस प्रकार बाबा ने सभी शंकाओं का समाधान थोड़े में कर दिया।

* *

दिसंबर की 14 ता. को रेडियो तथा अखबारों से सब ओर पता चल गया कि बाबा 25 दिसंबर से एक साल के लिए मौन लेनेवाले हैं। तबसे यहां देशभर से साथियों का आना स्वाभाविक था। परंतु आनेवालों में ऐसे लोग भी थे, जिन्होंने पहले कभी बाबा को देखा ही नहीं था। सिर्फ साहित्य से दिली-रिश्ता था। “जब सुना कि बाबा मौन ले रहे हैं तो लगा कि हम भी जायें और उनकी वाणी प्रत्यक्ष सुनें।” ऐसे कहकर आनेवाले भी अनेक थे। रोज-ब-रोज भीड़ बढ़ती गयी। बाबा हंसते-हंसते कहने लगे – “अपने यहां रिवाज है कि अगर एकादशी का उपवास करना है तो दशमी की शाम को खाना छोड़ते हैं। अब यह नया तरीका निकला है कि एकादशी का उपवास है तो दशमी को दुगुना खा लेना। चूंकि 25 ता. से बाबा बोलना बंद करेगा, इस वास्ते तीन-चार दिन खूब बोल लो। सालभर का बोलना तीन दिन में पूरा करो। इस हिसाब से ये लोग पेटभर सुनने के लिए इकट्ठा हुए हैं।” आखिर के सप्ताह में बाबा को आराम नहीं मिला। सुबह से शाम तक कोई न कोई आते ही रहे। वाक्धारा अविराम बहती रही। अनेक साथी आगे के लिए मार्गदर्शन चाहते थे।

इंग्लैंड के कैथानजी सालों से तमिलनाडु में सेवा कर रहे हैं। उन्होंने बाबा से पूछा – “आप गहरे मौन में जा रहे हैं। तो इस मौन-वर्ष में हम एक-दूसरे से कैसे मिलें?”

बाबा ने कहा – “इस प्रश्न का उत्तर वाणी से नहीं दिया जा सकता। वह मौन में ही दिया जा सकेगा।”

कैथानजी ने सहमति व्यक्त की – “मैं समझ गया।”

बाबा ने कहा – “सब भाषण और बोलना मौन में लीन होते हैं।”

* *

‘नागपुर टाइम्स’ के श्री शेवडेजी तथा श्री देशपांडेजी मौन की खबर सुनकर आये थे। उनका प्रश्न था – “मौन का कारण आपने आध्यात्मिक बताया। उस कारण का विश्लेषण करेंगे?”

“यह माधव-भक्ति है। प्राचीन काल में हमारे लोग एकेक अक्षर पर चिंतन करते थे, एकेक अक्षर की उपासना करते थे। माधव में तीन अक्षर हैं। मा यानी मौन, ध यानी ध्यान, व यानी ब्रह्मविद्या।”

“आगे के कार्यक्रम पूर्ण करके करते तो...” आगामी विश्व हिंदी सम्मेलन के संचालक शेवडेजी ने कहा।

“आध्यात्मिक निर्णय तोड़े बिना नहीं होते। फलाना काम समाप्त करके फिर मौन रखेंगे, ऐसा नहीं होता।”

“आप तो ब्रह्मज्ञानी ! आप बोलते थे तो भी एक अर्थ से मौन ही था। तो फिर इस मौन की क्या आवश्यकता थी ?”

“उस वक्त बोलते हुए भी मौन था, अब मौन होते हुए भी बोला जायेगा।”

“इस मौन में शक्ति होगी।”

“बात सही है। मौन से निकट स्पर्श होगा। बोलने में क्या होता है ? मराठी में बोलूं तो कन्नड लोग नहीं समझेंगे, कन्नड बोलूं तो तेलगु लोग नहीं समझेंगे। मौन रखूंगा तो सबको अनुकूल होगा। गुरोस्तु मौनं व्याख्यातं शिष्यास्तु छिन्न-संशयाः। परंतु इस मौन में शिष्य पर कुछ निर्भर नहीं। गुरु के मौन की क्रिया आक्रामक है। सूर्य जिस तरह दरवाजे के बाहर खड़ा रहता है, दरवाजा बंद हो तो धक्का देकर अंदर नहीं जाता, वैसा यह मौन नहीं है। यह मौन धक्का देगा, आक्रमण करेगा।”

* *

आखिर 25 दिसंबर का दिन उगा। सुबह से बाबा की कुटी में लोगों का तांता लगा था। उसी में सेवाग्राम से डॉक्टरों की टीम आ पहुंची। उन्होंने बाबा की पूरी जांच की और रिपोर्ट लिखकर बाबा को दी। वह पढ़कर बाबा ने कहा, सब ठीक है न ? फिर बाबा ने स्वयं अपने स्वास्थ्य के बारे में बताया – “अभी मेरे आहार में दूध, गुड और इसबगोल ये तीन ही चीजें हैं। कुल कैलरीज अभी 1240 होती है। घूमना दिनभर में तीन दफा मिलकर तीन-सवा तीन मील होता है। नींद दिन-रात मिलकर सात घंटे से ज्यादा और आठ घंटे से कम होती है।” बाबा की बात पूरी होने के बाद अभिवादन करके प्रसन्नता से डॉक्टरों ने विदा ली।

इसके बाद बाबा समारोह के लिए बने मंडप की ओर चल पड़े। साढ़े दस बजे विष्णु-सहस्रनाम का पाठ प्रारंभ हुआ। प्रार्थना की सामूहिक आवाज दिल को स्पर्श कर रही थी। पाठ के बाद बाबा का अंतिम प्रवचन हुआ और उसके बाद वाणी मौन में समा गयी।

* *

बाबा का मौन आरंभ होने से पहले अनेक मित्र आये थे। असम से अमलप्रभा बाइदेउ अपने साथियों के साथ आर्यी थी। एक दिन शाम की प्रार्थना से थोड़ा पहले बाबा के कमरे में

आ बैठी। बाबा ने इशारे से ही पूछा – “कैसे आना हुआ ?” बाइडेउ ने लिख दिया – “ऐसे ही सहज आयी हूं। आप संकेत या इशारे से कैसे बातचीत करते हैं, हम देखना चाहते हैं।” मुस्कराकर बाबा ने अपनी खटिया पर रखी भजनों की किताब खोलकर तुकाराम का भजन दिखाया – तुझ्या नामाचा महिमा । तुज न कळे पुरुषोत्तमा। इस भजन के पास बाबा ने लिख रखा था ‘माधवदेव’। असम के महापुरुष माधवदेव का भी इसी आशय का वचन है, उसकी ओर बाबा का संकेत था।

* *

गांधी-निधि का स्वाध्याय शिविर यहां तीन दिन चला। पहले शिविर में बाबा के प्रवचन होते थे। इस बार देवेंद्रभाई ने कहा कि हम बाबा के पास रोज मौन-चिंतन के लिए पंद्रह मिनट बैठेंगे। तदनुसार विष्णु-सहस्रनाम के बाद जिन विषयों पर चिंतन करना होता था, उसकी फेहरिस्त पढकर सुनाते और फिर पंद्रह मिनट बाबा के पास मौनपूर्वक बैठते।

नागपुर में हुए विश्व हिंदी सम्मेलन के प्रतिनिधि बाबा के पास इकट्ठा हुए। विदेशी प्रतिनिधियों ने एक-दो मिनट हिंदी में बोला। रूसी, फ्रांसीसी प्रतिनिधि के बाद जर्मनभाई ने कहा – “हम सात समंदर पार करके आये हैं, आपके भाई हैं। पांच-सात दिनों से भारत में हैं। लेकिन आज ही हम भारत के दिल तक पहुंचे हैं, भारत का दिल आज ही देख रहे हैं।” सूरीनाम की बहन गद्गद होकर बोलीं – “मेरी आंखें विनोबाजी के दर्शन से तृप्त हुई हैं। हमने फिल्मों में देखा था कि विनोबाजी गांव-गांव घूमकर भूदान मांग रहे हैं। उनकी ‘स्त्रीशक्ति’ किताब से मुझे बड़ी प्रेरणा मिली।” इस प्रकार एक के बाद एक विदेशी प्रतिनिधि अपनी भावना व्यक्त करने लगे।

* *

जनवरी के आरंभ में रत्नागिरी जिले के एक गांव से पोस्टकार्ड आया – “मैंने रेडियो पर सुना कि आप एक वर्ष के लिए मौनव्रत पालन करेंगे। इसलिए आपके साथ इस व्रत में शामिल होने की इच्छा हुई। दूसरे दिन मैंने भी मौनव्रत का पालन किया। मेरी उम्र ग्यारह वर्ष है, मैं छठी कक्षा में पढता हूं। दिनभर के मौन से मेरा अपने पर कितना काबू है, यह ध्यान में आया।...”

श्रीमन्जी ने 20 जनवरी के टाइम्स ऑफ इंडिया में छपी एक खबर दिखायी – “कुल मिलाकर लगता है कि आचार्य विनोबा भावे का मौन उनके शब्दों से ज्यादा प्रभावी हो रहा है।”

* *

तुका म्हणे वाचा वाहिली अनंता, बोलायाचे आता काम नाही – तुकाराम कहते हैं कि वाणी अनंत को समर्पित की है। अब बोलने का काम रहा नहीं। इस तरह 1975 में ‘मौन-वर्ष’ चला। वाणी का समर्पण ! दुनिया का अभिध्यान !



आश्रम-जीवन से सीखा

सुभाष वि. पाटील

दस-ग्यारह वर्ष की उम्र में पाठ्यपुस्तक से सर्वप्रथम मुझे विनोबाजी का परिचय हुआ। तब से मैं विनोबाजी को पत्र लिखता था कि मुझे आपसे मिलना है। आपके साथ आश्रम में रहकर देशसेवा का काम करना है। विनोबाजी की तरफ से उनके सेवक का उत्तर मिला कि “तुम्हारे पत्र को विनोबाजी ने पढ़ा। तुम अभी छोटे हो, बड़े होने पर आना। तब तक गीताई पढ़ो, अध्ययन करो। ऐसा विनोबाजी का तुम्हारे लिए कहना है।” मुझे प्राप्त सभी पत्र मैं अपने शिक्षकों को दिखाता था। पूरे विद्यालय में उन पत्रों की चर्चा होती। दूसरे दिन प्रार्थना-राष्ट्रगीत के बाद सभी शिक्षकों और विद्यार्थियों के सामने वह पढ़ा जाता।

विनोबाजी के साथ मेरा पत्र-व्यवहार करीब 3-4 साल चला। फिर मैं पवनार के लिए निकला। दूसरे दिन पवनार के बसस्टॉप पर रात 8 बजे के बाद पहुंचा। तब तक आश्रम का मुख्यद्वार बंद हो गया था और दीपक बुझ गये थे। आश्रम पहुंचने पर सिर्फ एक बहन वहां दिखी। उसने परंधाम प्रकाशन का रास्ता दिखा दिया। वहां भी सभी सोने की तैयारी कर रहे थे। तुरंत भोजन करके मैं भी सोने गया। रात कब खत्म होगी, कब विनोबाजी का दर्शन करने जाऊंगा, यही मुझे लग रहा था।

सुबह होते ही मैं विनोबाजी से मिलने उनकी कुटी में गया। कुटी की पूर्वदिशा के दरवाजे से सूर्य की किरणें विनोबाजी पर पड़ रही थीं और वे प्रसन्नवदन गोमुखासन में बैठे थे। उनके चरणों पर मैंने मस्तक रखकर प्रणाम किया। तब बालभाई ने एक कागज पर मेरे बारे में लिखकर विनोबाजी को दिया।

दिसंबर 2020

विनोबाजी ने वह पढ़कर प्रसन्नतापूर्वक आशीर्वाद दिया और परंधाम आश्रम में रहने की अनुमति प्रदान की। मेरे लिए 4 सितंबर 1978 का वह क्षण ‘न भूतो न भविष्यति’ जैसा था। मैं आश्रम में रहने लगा।

मैं आश्रम में रोज नियमित विनोबाजी का दर्शन करता। जयदेवभाई विनोबाजी की सेवा करते थे, तब कभी आवश्यक होने पर उनकी मदद भी करता। मैं आश्रम के वातावरण से एकरूप हो गया था। आश्रम के प्रति आत्मीयता मेरे जीवन की नींव बन गयी। आश्रम में किसी ने मेरा वर्ग नहीं लिया। वह वहां के वातावरण से प्रत्यक्ष मिलता गया। परंधाम प्रकाशन में विनोबाजी के मराठी साहित्य के प्रकाशन का काम चलता है। वहां देखकर कंपोजिंग, पुस्तक बाईंडिंग, फोल्डिंग आदि सीखा। भोजनगृह में रोटी, भाकरी, भात, भाजी, दाल, नास्ता आदि बनाना सीख गया। खेती में वृक्षवल्ली की उपासना की। पानी की टंकी सफाई, संडास सफाई यहीं सीखा। ये सब काम अपने घर में करने में और आश्रम में करने में बहुत फर्क होता है। ये काम आश्रम में करने में वैज्ञानिक, आध्यात्मिक और आरोग्यदायी दृष्टिकोण होता है। यह दृष्टि सर्वसामान्य समाज में नहीं होने के कारण परिस्थिति भिन्न दिखती है।

यहां पर ही वेद, उपनिषद, गीताई और सर्वधर्मों के धर्मग्रंथों, धर्मपुरुषों का परिचय हुआ। शांतिमंत्र, जय-जगत् और विश्व कल्याण मंत्रों को भी यहीं सुना। यहां आप-पर भेद जाना ही नहीं। सर्व समाज मेरा और मैं समाज का, समाज की सेवा के लिए मैं हूं, यह भावना यहीं बनी। इन सबकी शिक्षा मुझे आश्रम में मिली। इस शिक्षा के लिए मुझे प्रमाणपत्र मिला नहीं, न उसकी आवश्यकता ही पड़ी। आगे काम करते हुए बालवाडी से दसवीं तक के बच्चों को मैं मराठी सिखाता था, उसमें शत-प्रतिशत रिजल्ट

आया। गांधीजी की नयी तालीम व विनोबाजी के शिक्षण-विचार के आधार से विद्यालय बनाकर काम किया। दो ग्रंथालयों की स्थापना की। जिस समय दिव्यांगों की शिक्षा की कोई विशेष सुविधा नहीं थी, उस समय मूक-बधिर बच्चों के लिए निवासीय विद्यालय की शुरुआत की। पैंतीस वर्ष पहले उनकी शिक्षा का मार्ग खोलकर उन्हें शिक्षा के प्रवाह में लाया। आज तक हजार से अधिक दिव्यांग विद्यार्थी शिक्षित होकर समाज में अपने कर्तव्य का निर्वाह करते हुए कहीं कम नहीं पड़ते। कर्णबधिर मित्र पत्रिका चलायी। कुष्ठरोगियों की सेवा करके आठ सौ रोगियों को ठीक किया। झोपडपट्टी के वंचित बच्चों में शिक्षा की रुचि निर्माण की। गांधी-विनोबा विचारों की पदयात्रा निकाली। यह सब करने के लिए किसी प्रमाणपत्र की जरूरत नहीं लगी।

व्यक्तिगत साधना का आदर्श देश-दुनिया में देखने को मिलता है। परंतु विनोबाजी का उससे आगे जाकर सामूहिक साधना का दिया आदर्श दुनिया को सर्वोच्च और अद्वितीय देन है। उसके लिए ब्रह्मविद्या-मंदिर की स्थापना की। अपना सर्वस्व समर्पित करनेवाली ब्रह्मचारी बहनें यहां ब्रह्मविद्या की सामूहिक साधना करती हैं। श्रमनिष्ठ जीवन जीती हैं। विरक्ति और रसिकता, प्रीति और निष्कामता, भक्ति और ज्ञानघनता, शांति और तेजस्विता, प्रसन्नता और प्रेरकता, व्रतस्थिता और मुक्तता इस प्रकार के उभयविध धागों से बुना हुआ महावस्त्र है उनका जीवन। प्रत्येक वर्ष 15 से 17 नवंबर को विनोबाजी के महानिर्वाण दिन पर यहां मित्र-मिलन का कार्यक्रम होता है। जिसमें देश-दुनिया से सामाजिक कार्यकर्ता आते हैं। इस कार्यक्रम में मुझे भी सेवा का मौका मिलता है। यह मेरा परम सौभाग्य है।

विनोबाजी का समस्त जीवन ही करुणा का महासागर था। सत्य-प्रेम करुणामय सेवा और ज्ञानपारायण अहिंसा का उनका मार्ग ही था। विनोबाजी के विचार को आगे चलानेवाले असंख्य ज्ञात-अज्ञात कार्यकर्ता आज भी कार्यरत हैं। ऐसे अनेक कार्यकर्ता विनोबाजी की समाधिस्थली पवनार में इन बहनों के सान्निध्य में एकत्र होते हैं। चर्चा और विचार-विनिमय करते हैं और जीवन व कार्य के लिए दिशा व प्रेरणा प्राप्त करते हैं। विनोबाजी के जीवनशास्त्र का प्रत्यक्ष दर्शन ब्रह्मविद्या-मंदिर है। यहां का वातावरण विनोबाजी के निवास के कारण अभिमंत्रित है। युग-युग तक चलनेवाला विनोबा-पर्व, जय-जगत् मंत्र, विश्वऐक्य की प्रेरणा समस्त मानवता को यह देता रहेगा।

(मराठी से संक्षिप्त भावानुवाद)

श्रद्धांजलि

हैदराबाद की हमारी मित्र मोहिनी कोटुमल का 30 अक्टूबर को देहावसान हुआ। सर्वप्रथम 1970 में बाबा के पास वे आयीं, जब बाबा बिहार से आकर गोपुरी में निवास कर रहे थे। उसके बाद उनको सुझाया गया कि आप ब्रह्मविद्या-मंदिर में जाकर बहनों से मिलिये। तब से करीब 50 साल से यहां के साथ वे जुड़ी रहीं। बाबा के निर्वाण के दस दिन पहले उनको इन्ड्यूशन हुआ और वे दौडती हुई आश्रम पहुंचीं। बाद में भी वे हमेशा आती रहीं।

गुजरात के मित्र जगुभाई भी नवंबर के तीसरे सप्ताह में भगवान के पास गये। वे भी अक्सर यहां शिविर-सम्मेलनों में आते थे। इन मित्रों को ब्रह्मविद्या-मंदिर और 'मैत्री' परिवार की ओर से सादर श्रद्धांजलि।

आश्रम-वृत्त

हमारे भोजनालय के बरामदे में एक श्यामपट्ट रखा हुआ है। जिस पर यहां के कार्यक्रमों और सभा की सूचना लिखी जाती है। क्योंकि काम के अलावा भोजनालय में तीन बार निश्चितरूप से जाना होता है। तो सहज ही सबको जानकारी मिल जाती है।

2 अक्टूबर, गांधी-जयंती के दिन श्यामपट्ट पर सूचना लिखी थी कि प्रतिवर्ष की तरह सुबह 7.30 को गांधीघाट की सफाई करनी है। घंटी बजते ही हम अपना झाड़ू और डिब्बा लेकर मुख्यद्वार से बाहर आ गये। लेकिन बापू-बाबा के स्मारक तक जाने का रास्ता पानी में डूबा हुआ था। इस बार बारिश अच्छी होने के कारण दो-तीन माह से रास्ते के ऊपर से पानी बह रहा था। इसलिए वहां तक जाना संभव नहीं था। आश्रम के सम्मुख और गांधीछत्री तक हमने पूरी सफाई की। शाम को बाबाकुटी के सामने मौन कताई, सर्वधर्म-प्रार्थना, भजन-धुन हुआ। उसके बाद उषादी ने गांधीजी के अनेक संस्मरण पढ़कर सुनाये।

* . *

‘ज्ञानदेव-चिंतनिका’ बाबा का एक विशेष ग्रंथ है। उसमें ज्ञानदेव महाराज के 150 भजनों का चुनाव करके अपना चिंतन बाबा ने प्रकट किया है। वह एक स्वतंत्र और अनूठा भाष्य है। भावमय अवस्था में बाबा को जो स्फुरण हुआ, वह शब्दों में व्यक्त करने का प्रयास है। लेकिन वे शब्द अशब्द की दिशा खोलनेवाले हैं। ज्ञानोबा-विनोबा के एकत्व का दर्शन उसमें होता है। इस ग्रंथ का कुछ दिनों तक हमने दोपहर में सहअध्ययन किया। एक-एक भजन का अर्थ पहले बता देते थे। फिर हम उस पर अपना चिंतन लिखकर लाते और सबके सामने पेश करते। उस पर चर्चा चलती और अंत में उषादी व शीलादी उसे अधिक खोलकर बतातीं। इस प्रकार एक-दूसरे

का चिंतन-मनन सुनने से परस्पर पूर्ति हो जाती। इस प्रक्रिया द्वारा चिंतनिका का अंतरंग काफी खुलने का अनुभव आया।

* *

बाबा का ब्रह्मनिर्वाण 15 नवंबर दीपावली के दिन हुआ था। तबसे दीपावली के एक सप्ताह पहले से भजन-कीर्तन का कार्यक्रम गांववाले मिलकर करते हैं। जबकि 15 नवंबर को प्रतिवर्ष मित्र-मिलन होता है। जिसमें सेवाकार्य करनेवाले देशभर के साथी शामिल होते हैं। परस्पर चर्चा-विचारणा करते हैं। इस साल तिथि और तारीख 19 वर्ष के बाद एक साथ आ रहे थे तो विशेष ही संयोग था। लेकिन कोरोना के कारण कोई कार्यक्रम नहीं कर सकते थे। हमने उसकी सूचना ‘मैत्री’ के पिछले अंक में दी ही थी। फिर भी प्रतिवर्ष यहां आनेवाले मित्रों के फोन आते रहे।

हमारी सभा में चर्चा चली कि इस अवसर पर हम क्या कर सकते हैं ? तय यह हुआ कि बाहर से किसी को आना तो है नहीं, लेकिन दीपावली के समय हम जो सप्ताहभर में कताई, गीताई और हरिपाठ करते हैं, वह करेंगे। हरिपाठ के लिए यहां की खेती में काम करनेवाली बहनों को कहा। साथ ही मित्र-मिलन के ज्ञानयज्ञ को भी इसमें जोड़ा गया। रोज सुबह और दोपहर को एक-एक प्रवचन हुआ। 8 नवंबर को दोपहर में उषादी ने नामदेव महाराज के भजनों पर प्रवचन दिया। ता. 9 को राकेश ने विज्ञान और अध्यात्म को बताया, दोपहर में चन्नम्मादी ने पांच भक्त महिलाओं – लल्ला, अक्का, मुक्ता, मीरा, आंडाल के बारे में बोला। समय कम पड़ गया था तो बाद में एक दिन और सुना। 10 को सुबह गौतमभाई ने महाराष्ट्र के संत मोरोपंत का परिचय करा दिया, दोपहर को गंगाम्मा ने बाबा पर बोला। नवंबर 11 को सुबह

मीनु ने 'स्थितप्रज्ञ-दर्शन' पर बोला, दोपहर में मनोरमादी ने 'कठोपनिषद' सुनाया। ता. 12 को ज्योत्स्नाबेन ने 'ज्ञानदेव-चित्तनिका' का आस्वाद करवाया, शाम को नलिनी ने उन्मनी अवस्था को रखा। ता. 13 को सुबह उषादी ने विनयांजलि के कुछ भजनों के आधार से बोला और दोपहर को कंचनदी ने रामायण के अंतरंग का परिचय कराया। ता. 14 को सुबह कालिन्दीबहन ने ज्ञानेश्वरी के प्रसिद्ध 'पसायदान' को सरल शब्दों में खोलकर रखा, दोपहर में ज्योतिदी ने बाबा के बारे में बताया। महाराष्ट्र में सप्ताह के समापन पर कृष्णलीला का वर्णन करते हैं। तो लग रहा था कि इस कार्यक्रम का समापन कृष्णलीला से करें। शीलादी ने 15 नवंबर को दोपहर में वह किया। वह पूरा नहीं हो सका तो एक दिन और बैठे।

15 नवंबर की सुबह प्रार्थना के बाद भजन-धुन हुआ और फिर वेदमंत्रों का पाठ हुआ। 9 से 9.25 तक बाबाकुटी के सम्मुख भजन हुआ। ब्रह्मनिर्वाण मुहूर्त 9.30 से 5 मिनट पहले मौन हुआ और फिर शंखध्वनि हुई। उसके बाद मंदिर में मराठी ईशावास्य का पाठ हुआ। प्रतिवर्ष दीपावली के दिन हम एक बड़े समूह के साथ 'जय-जगत्' स्तंभ पर जाते हैं और वहां पाठ करते हैं। परंतु इस साल हम वहां नहीं गये और यहीं मंदिर से पाठ किया। गांव के कुछ श्रद्धालु वहां स्तंभ पर गये और प्रार्थना करके भरत-राम मंदिर में आये और विष्णु-सहस्रनाम के बाद थोड़ी देर भजन-कीर्तन किया। एक भाई भाव-विह्वल होकर कह रहे थे कि हम हमेशा आते थे लेकिन अभी ऐसा लग रहा है कि सालों बाद आ रहा हूं।

इस प्रकार बदली हुई परिस्थिति में हमारा कार्यक्रम अलग प्रकार से हुआ। इस कार्यक्रम का जिम्मा ज्योतिदी और मनोरमादी ने उठाया था। मदद

में शीलादी थीं। मित्रों की अनुपस्थिति हमें भी खटक रही थी। फिर भी सूक्ष्म उपस्थिति महसूस हो रही थी। कभी-कभी स्थूल से ज्यादा सूक्ष्म प्रभावी होता है।

* *

गोवर्धन पूजा के दिन यहां गोशाला में गोपूजन होता है। शाम को एक छोटा-सा कार्यक्रम वहां हुआ। गोशाला सुंदर स्वच्छ करके तोरण लगाये गये थे, रंगोली बनायी गयी थी। गाय को साफ करके पूजा की गयी। माला पहनाया गया, टीका लगाया गया और आरती की गयी। फिर उनके लिए विशेषतौर पर बनाये गये लड्डू हमने खिलाये। गायों और हमारे बीच का जो नाता है, उसका मनोरम दृश्य देखने को मिल रहा था। एक तीन दिन की बछड़ी सबके आकर्षण का केंद्र थी। वह इधर-से उधर माला पहने हुए नाच रही थी। कभी भागकर अपनी मां के पास जाती, कभी हमारे पास दौड़कर आती। स्वाभाविक ही सबकी आंखें उस पर टिकी हुई थीं।

* *

कुछ दिनों से देवीदी अस्वस्थ चल रही हैं। दीपावली के दिन तक व्हीलचेयर से विष्णु-सहस्रनाम के लिए आती थीं। प्रार्थना का समय होते ही वे तैयार हो जाती थीं, पूरा पाठ साथ बोलती थीं। अभी कमरे से बाहर निकलना मुश्किल है। बालभाई का स्वास्थ्य भी पहले से कमजोर हुआ है। लेकिन कुल मिलाकर प्रसन्न हैं। कभी वे विष्णु-सहस्रनाम के बाद बाहर आकर बैठ जाते हैं, तब उनकी मुस्कान प्रसन्नता बिखेर देती है।

सुबह हमारे उपनिषद के वर्ग के बाद चन्नम्मादी बाबाकुटी का रेलिंग पकड़कर घूमते दीखती हैं। उसके बाद बेंच पर बैठकर बुलंद आवाज में भजन-धुन गाती रहती हैं। हिंदी-मराठी-कन्नड भजन के सूर पूरे वातावरण में फैल जाते हैं।

नलिनी

मैत्री

‘मैत्री’ वर्ष सत्तावन : जनवरी से दिसंबर 2020

वार्षिक-सूचि

अंक	पृष्ठ	गीता	अंक	पृष्ठ	नरेंद्र विद्यावाचस्पति	अंक	पृष्ठ
अक्षयकुमार करण		आहार आरोग्य अस्वाद	8	195	सच्चा आनंद	8	कवर 3
मंगरौठ : प्रथम ग्रामदान	6	गांधी-गंगा का आचमन	10	268	पादरी जॉन हेन्स होम्स		
श्रीअरविंद		गांधीजी का दर्शन	2	40	गांधी की महत्ता	10	272
ध्यान का ठीक अर्थ	7	धूमते-फिरते	3	78	प्रणती		
अरुण भट्ट		प्रेमपावन ईसा	12	299	समन्वयाचार्य विनोबा	2	46
मेरी मुग्धावस्था	7	वे जाग रहे हैं	9	225	बालविजय		
डॉ. उल्हास जाजू		डॉ. गीता मेहता			‘जय जगत्’ यानी...	1	18
‘कोरोना’ से पायी सीख : [1]	6	विनोबाजी के सान्निध्य में	2	56	बेटी स्कॉट स्टेम		
“ ” ” : [2]	7	गीतम			तुम्हें समर्पित	1	17
उषा		नवजीवन रस ढाले	7	168	बैदेही पंडा		
उपदेश-पंचकम् : [1]	4-5	वैदिक ऋषि की मस्ती	12	288	अगर मैं बा की..	2	54
“ ” : [2]	6	छगनलाल न. जोशी			मनु गांधी		
‘गीताई’ का अवतरण	7	साधना-पथ के पथिक	8	202	कहने से करना अच्छा	1	12
ध्यान क्या और कैसे ?	10	जयप्रकाश नारायण			सच्चा गोभक्त	8	211
ब्रह्मचारीव्रते स्थितः	3	जीवनदान भावावेश में नहीं:[1]	4-5	116	मोरारी बापू		
वेदांती विनोबा	9	“ ” : [2]	6	146	विचारों के करीब	1	13
कंचन		जानकीदेवी बजाज			रविशंकर महाराज		
और दूर चले जायें तो...	3	कूपदान के लिए	1	15	ग्रामोद्योग विकसित हों	8	201
समता की दिशा में...	4-5	ज्योति			राकेश		
कन्हैयालाल मीना		मैत्री की बुनियाद पर	1	16	जय-जगत् की ओर	4-5	124
करुणामयी दृष्टि	8	सामूहिक साधना के...	3	82	राजेंद्रप्रसाद शुक्ल		
कालिन्दी		ज्योत्स्ना			अलख जगाने आये हैं	4-5	115
‘अभंग-व्रतें’ : एक झलक	12	विचार और प्रेम लें और बांटें	3	87	रा. द. जायसवाल		
उनकी विशेषता : ईश्वरनिष्ठा	7	थॉमस वोल्फ			क्रांति का यह चित्रकार	9	244
नित्य स्मरणीय : [1]	9	दूर से... नजदीक से	2	कवर 3	राधा भट्ट		
“ ” : [2]	10	दामोदरदास मूंदडा			मैक्सिको को गांधी चाहिए	1	28
विनोबा : अंतिम तप	1	पहले दान की याद	4-5	114	विनुभाई अमीन		
कुसुम		देवी			दहेगांव ग्रामस्वराज्य केंद्र	8	213
श्रद्धा रखो	9	भराली बाइदेउ	6	150	विनोबा		
गांधीजी		हमारा आशियाना	3	85	अहिंसा का वज्र-कवच	10	253
नाम-साधना की निशानियां	10	धर्मपाल सेनी			अस्वाद : वैश्वानर अग्नि...	4-5	98
पसीने की रोटी	8	प्रश्न समाधान	2	60	ईश्वरार्पण का उत्तरोत्तर..	2	39
विद्यार्थी और गीता	1				कवि: क्रांतदर्शी	1	2
स्वेच्छा से स्वीकारी हुई...	7						

दिसंबर 2020

अंक	पृष्ठ	अंक	पृष्ठ	अंक	पृष्ठ
दिलों को जोड़ने का...	2 34	साने गुरुजी		"	6 149
नित्य-नयी तालीम : [1]	9 223	वज्र से कठोर	1 कवर 3	"	7 175
" " : [2]	10 253	सामदांग रिन्पोछे		"	8 192
प्रश्नोपनिषद	1 6	ग्रामस्वराज्य : एक...	2 43	"	9 229
"	2 36	सुभाष वि. पाटील		"	10 274
"	3 70	आश्रम-जीवन से सीखा	12 307	"	12 303
"	4-5 102	सुरेशभाई		श्रद्धांजलि	1 30
"	6 134	बरसात में पानी का बंदोबस्त	10 277	"	2 62
"	7 158	नित्य-स्तंभ		"	3 93
"	8 190	आश्रम-वृत्त	1 31	"	4-5 कवर 3
"	9 218	"	2 63	"	8 212
"	10 250	"	3 95	"	10 280
"	12 282	"	4-5 127	अन्य	
प्रार्थना का स्वरूप	3 66	"	6 152	आवश्यक सूचना	9 कवर 3
मैं गोविंद-गुण गाना	नवंबर विशेषांक	"	7 183	आवश्यक सूचना	10 ,, 3
संत तुकाराम की प्रसादी	7 160	"	8 215	जीवन-मृत्यु	10 ,, 3
समूह रूपेण स्त्रियां खडी...	9 222	"	9 247	निज प्रभुमय देखहि जगत	12 ,, 3
साम्य-सूत्र : [1]	6 130	"	10 279	पत्र-संपुट	8 214
" " : [2]	7 154	"	12 309	भव्य आत्मा	7 कवर 3
सेवा-वृत्ति का स्वरूप	8 186	धामगंगा के तट पर...	1 24	वार्षिक-सूचि	12 311
स्त्रीशक्ति-जागृति सम्मेलन	12 284	"	2 50	विशेषांक के बारे में	2 60
स्वामी विवेकानंद		"	3 90	सभी भुला दिये जायें	3 कवर 3
संन्यासी का गीत	7 177	"	4-5 120		
शीला					
तत् चिंतनं, तत् कथनं...	8 205				

हम एक आध्यात्मिक विचार के प्रतिनिधि हैं, उस खयाल से आपको काम करना है। अब तक जो-जो आध्यात्मिक प्रवाह भारत में बहे हैं — बुद्ध, महावीर, शंकर, रामानुज, कबीर, राम, कृष्ण आदि इन सबके विचारों का समन्वयकारी स्वरूप सर्वोदय में आ गया है। बहुत से लोग सर्वोदय को केवल सामाजिक विचार मानते हैं। परंतु ऐसा नहीं है। मुझे बिहार जाता हूं तो बुद्ध भगवान से प्रेरणा मिलती है; कालडी जाता हूं तो शंकराचार्य से मिलती है; बंगाल जाता हूं तो चैतन्य महाप्रभु से। मैं क्या कहूं, ये सारी शक्तियां हमारे इस कार्य में हैं, ऐसा मुझे अनुभव होता है।

विनोबा

निज प्रभुमय देखहिं जगत

एक बार गोस्वामी तुलसीदासजी रात्रि में कहीं से लौट रहे थे कि सामने से कुछ चोर आते दिखायी दिये। चोरों ने तुलसीदासजी से पूछा, “कौन हो तुम ?”

उत्तर मिला, “भाई, जो तुम, सो मैं।”

चोरों ने उन्हें भी चोर समझा और बोले, “मालूम होता है, नये निकले हो। हमारा साथ दो।”

चोरों ने एक घर में सेंध लगायी और तुलसीदासजी से कहा, “यहीं बाहर खडे रहो। अगर कोई दिखायी दे, तो हमें खबर कर देना।”

चोर अंदर गये ही थे कि गोसाईजी ने अपनी झोली में से शंख निकाला और उसे बजाना चालू किया। चोरों ने आवाज सुनी, तो डर गये और बाहर आकर देखा, तो तुलसीदासजी के हाथ में शंख दिखायी दिया। उन्हें खींचकर वे एक ओर ले गये और पूछा, “शंख क्यों बजाया था ?”

“आपने ही तो बताया था कि जब कोई दिखायी दे तो खबर कर देना। मैंने अपने चारों तरफ देखा, तो मुझे प्रभु रामचंद्रजी दिखायी दिये। मैंने सोचा कि आप लोगों को उन्होंने चोरी करते देख लिया है और चोरी करना पाप है, इसलिए वे जरूर दंड देंगे, इसलिए आप लोगों को सावधान करना उचित समझा।”

“मगर रामचंद्रजी तुम्हें कहां दिखायी दिये ?” एक चोर ने पूछ ही लिया।

“भगवान का वास कहां नहीं है ? वे तो सर्वज्ञ हैं, अंतर्दामी हैं और उनका सब तरफ वास है। मुझे तो इस संसार में वे सब तरफ विराजमान दिखायी दे रहे हैं, तब किस स्थान पर दिखायी दिये, कैसे बताऊं ?” तुलसीदासजी ने जवाब दिया।

चोरों ने सुना, तो वे समझ गये कि यह कोई चोर नहीं, महात्मा है। अतः उनके प्रति श्रद्धाभाव जाग्रत हो गया और वे उनके पैरों पर गिर पडे। उन्होंने फिर चोरी करना छोड दिया और वे उनके शिष्य हो गये।



चित्त को साफ करना ही मुख्य जीवन-
साधना है। लालटेन का कांच साफ न
हो तो अंदर की ज्योति का प्रकाश नहीं
मिलता। कांच साफ रहता है तो प्रकाश
मिलता है। इसी तरह आत्मप्रकाश तब
प्रकट होगा, जब चित्त साफ होगा।

विनोबा

प्रेषक —

‘मैत्री’
ब्रह्मविद्या-मंदिर
पवनार, वर्धा
442111
(महाराष्ट्र)

ग्राहक-संख्या

श्री

Registered with Registrar of News Papers of India
Under Reg. No. 43696 / 84
Licened To Post No. SB / WRD / 03 / 2018-2020